

ITTRA ENĊIKLIKA

LUMEN FIDEI

TAL-PAPA FRANĠISKU

LILL-ISQFIJET

IL-PRESBITERI U D-DJAKNI

LILL-PERSUNI KKONSAGRATI

U LIL-LAJĊI FIDILI KOLLHA

DWAR IL-FIDI

Copyright © 2013 - Libreria Editrice Vaticana
00120 Città del Vaticano

Traduzzjoni Maltija
Copyright © 2013 ĊAK

Traduzzjoni ta'
P. Edmund Teuma OFMConv.

ISBN: 978-99957-30-28-4

Nihil Obstat quoad versionem
die 20^a iulii 2013
sac. Hector Scerri
Cens. theol.

Imprimatur
Datum die 22^a iulii 2013
in Curia Archiep. li, Melit.,
Florianae,
+ Paulus Cremona OP
archiepiscopus

Reliġjon u Haġġa
ĊAK, Triq S.Sommier, Birkirkara BKR4611
Tel: +356 21498343
E-mail: info@cakmalta.org
www.cakmalta.org

1. ID-DAWL TAL-FIDI: b'din l-espressjoni, it-tradizzjoni tal-Knisja fehmet turi d-don kbir li gab Ġesù, li fil-Vanġelu ta' Ġwann hekk jipprezenta ruħu: "Jiena huwa d-dawl li ġejt fid-dinja biex kull min jemmen fija ma jibqax fid-dlam" (Ġw 12: 46). Anki San Pawl fisser ruħu b'dan il-mod: "Dan Alla li qal: 'Ħa jiddi d-dawl mid-dlam,' dak hu li idda fi qlubna" (2 Kor 4: 6). Fid-dinja pagana, imġewha għad-dawl, kien qam il-kult ta' alla Xemx, *Sol invictus*, li kuljum kienu jitolbuha fi tluġha. Anki jekk ix-xemx kienet terġa' titwieled kuljum, kien mifhum li hi ma kellhiex hila li tixhet id-dawl tagħha fuq l-eżistenza shiha tal-bniedem. Ix-xemx, infatti ma ddawwalx kollox; ir-raġġi tagħha ma jistgħux jaslu sa dell il-mewt, hemm fejn għajn il-bniedem tingħalaq għad-dawl tagħha. "Għall-fidi tiegħu fix-xemx," jgħid San Ġustinu Martri, "qatt ma rajna 'l hadd lest li jmut."¹ Filwaqt li għarfu x-xefaq kbir li l-fidi fethitilhom, l-Insara sejħu lil Kristu x-xemx vera, "li r-raġġi tagħha jagħtu l-ħajja."² Lil Marta tibki l-mewt ta' huha Lazzru, Ġesù jgħidilha: "Ma għidtlek li jekk inti temmen, tara l-glorja ta' Alla?" (Ġw 11: 40). Min jemmen, jara; jara b'dawl li jdawal il-mixja kollha tat-triq, għax dan jiġi għandna mingħand Kristu Rxox, il-kewkba ta' filgħodu li qatt ma tinzel.

Dawl qarrieq?

2. B'danakollu, meta nsemmu dan id-dawl tal-fidi, nistgħu nisimġu l-oġġezzjoni ta' bosta minn dawk li jgħixu fi żmienna. Fl-epoka moderna ħasbu li dan id-dawl seta' kien tajjeb għas-soċjetajiet tal-qedem, iżda għaż-żminijiet il-godda, għall-bniedem li issa kien sar adult, li jiftaħar bir-raġuni li għandu, xewqan li jikxef b'mod ġdid il-ġejjieni, dan ma jiswa xejn. F'dan is-sens, il-fidi dehret bħala dawl qarrieq, li ma kienx iħalli lill-bniedem jikkultiva t-taħbit għall-għarfien. Iż-żagħżuġ Nietzsche stieden lil oħtu Elisabeth tirriskja billi tghaddi minn "toroq godda..., fl-incertezza tal-mixi 'l quddiem bla rbit." U żied: "F'dal-punt jinfirdu t-toroq tal-umanità: jekk trid ikollok il-paċi tar-ruħ u l-hena, ħa jkollok il-fidi, iżda jekk trid tkun dixxiplu tal-verità, fittex."³ It-twemmin qiegħed f'oppożizzjoni mat-tiftix. Minn hawn, Nietzsche telaq għall-kritika tiegħu tal-Kristjaneżmu għax ċekken l-importanza tal-eżistenza umana, billi neħħa mill-ħajja n-novità u l-avventura. Il-fidi għalhekk tkun bħal illużjoni ta' dawl li jfixkel il-mixi tagħna bħala bnedmin ħielsa lejn il-ġejjieni.

¹ *Dialogus cum Tryphone Iudaeo*, 121, 2: PG 6, 758.

² KLEMENT TA' LIXANDRA, *Protrepticus*, IX: PG 8, 195.

³ *Brief an Elisabeth Nietzsche* (11 ta' Ġunju 1865), f' *Werke in drei Bänden*, 1954, München, 953s.

3. F'dal-proċess, il-fidi spiċċat biex tissieheb mad-dlam. Beda jinħaseb kif sa tinzamm, li jinstabilha spazju biex tgħix mad-dawl tar-raġuni. L-ispazju għall-fidi nfetaħ hemm fejn ir-raġuni ma setgħetx iddawwal, hemm fejn il-bniedem ma setax ikollu ċertezzi. Il-fidi dak iż-żmien kienu jarawha bħala qabza fil-vojt li naghmluha b'nuqqas ta' dawl, immexxijin minn sentiment aghma; jew bħala dawl sugġettiv, li jista' forsi jsahhan il-qalb, johloq farag privat, izda ma jkunx jista' jkun propost lill-oħrajn bħala dawl ogġettiv u komuni biex jiċċara l-mixi. Bil-mod il-mod, izda, beda jidher li d-dawl tar-raġuni hielsa ma jsehhlux idawwal il-gejjieni bizzejjed; fl-aħhar hu jibqa' fid-dalma tiegħu u jhalli lill-bniedem fil-biza' ta' dak li mhux magħruf. U hekk il-bniedem ma baqax ifittex dawl kbir, verità kbira, biex jikkuntenta ruħu bid-dwal ċkejknin li jdawlu għal waqt qasir, izda ma jistgħux jifthū t-triq. Meta jonqos id-dawl, kollox jithawwad, ma nkunux nistgħu naghzlu t-tajjeb mill-ħażin, it-triq li twassal sal-quċcata minn dik li tmexxina fi ċrieki ripetittivi, bla direzzjoni.

Dawl li jrid jerga' jinkixef

4. Għalhekk jehtieg li malajr nirkupraw il-karattru tad-dawl proprju tal-fidi, għaliex meta l-fjamma tiegħu tintefa, id-dwal l-oħra wkoll jitilfu s-saħħa tagħhom. Id-dawl tal-fidi, infatti, għandu karattru waħdieni, billi għandu l-ħila jdawwal l-eżistenza *kollha* tal-bniedem. Biex dawl ikun daqshekk b'saħħtu, ma jistax jiġi minghandna stess, irid jiġi minn għajn aktar oriġinarja, fl-aħhar mill-aħhar irid jiġi minn Alla. Il-fidi titwieled mil-laqgħa ma' Alla l-ħaj, li jsejħilna u jurina mħabbtu, imħabba li timxi qabilna u li fuqha aħna nistgħu nserrħu biex inkunu sodi u nibnu l-ħajja. Mibdul in b'din l-imħabba, nircievu għajnejn godda, inhossu li fiha hemm wegħda kbira ta' shuħija li tifthilna l-ħarsa tal-gejjieni. Il-fidi, li neħduha minghand Alla bħala don soprannaturali, tidher bħal dawl għat-triq, dawl li jagħti direzzjoni mixjitna fiż-żmien. Minn naħa, hi tiġi mill-imghoddi, hi d-dawl ta' tifkira fondanti, dik tal-ħajja ta' Ġesù, fejn dehret imħabbtu kollha kemm hi affidabbli, kapaċi tirbaħ lill-mewt. Fl-istess ħin, izda, billi Kristu qam u jiġbidna lil hinn mill-mewt, il-fidi hija dawl li jiġi mill-gejjieni, li jifthilna quddiemna orizzonti kbar, u jeħodna lil hinn mill-“jien” tagħna maqtuġħ mill-wisa' tal-komunjoni. Imbagħad nifhmu li l-fidi ma tgħammarx fid-dlam; hi dawl għal dlamijietna. Dante, fid-“Divina Commedia”, wara li stqarr twemminu quddiem San Pietru, iħares lejn dak id-dawl bħala “ilsien, / li jitwessa' fi fjamma ħajja / u bħal kewkba fis-sema tididi fija.”⁴ Hu sewwasew dwar dan id-dawl tal-fidi li rrid nitkellem, biex jikber u jdawwal iż-żmien ta' issa sa ma jsir kewkba li turi l-orizzonti ta' mixjitna, fi żmien li fih il-bniedem jehtieg aktar minn qatt qabel id-dawl.

⁴ Paradiso XXIV, 145-147.

5. Il-Mulej, qabel il-passjoni tiegħu, serraħ moħħ Pietru: “Jiena tlabt għalik, biex il-fidi tiegħek ma tiġix nieqsa” (Lq 22: 32). Imbagħad talbu biex “iwettaq lil hu” f’dik l-istess fidi. Huwa u jagħraf il-ħidma li tħalliet f’idejn is-Suċċessur ta’ Pietru, Benedittu XVI ried iniedi din is-*Sena tal-Fidi*, żmien ta’ grazzja li qieghed jgħinna nħossu l-ferħ kbir li nemmnu, li ngeddu l-istagħgib tagħna quddiem il-wisa’ tax-xefaq li l-fidi tiftaħ, biex nistqarruha fl-unità u s-shuħija tagħha, fidili lejn it-tifkira tal-Mulej, imsaħhin bil-preżenza tiegħu u bil-ħidma tal-Ispirtu s-Santu. Il-konvinzjoni ta’ fidi li tkabbar il-ħajja u tagħmilha shiħa, iċċentrata fuq Kristu u fuq il-qawwa tal-grazzja tiegħu, kienet tagħti r-ruħ lill-missjoni tal-ewwel Insara. Fl-Atti tal-martri naqraw dan id-djalogu bejn il-prefett Ruman Rustiku u n-Nisrani Ġeraċi: “Fejn huma l-ġenituri tiegħek?” staqsa l-imħallef lill-martri, u dak wiegħbu: “Il-missier veru tagħna hu Kristu, u ommna l-fidi fih.”⁵ Għal dawk l-Insara l-fidi, bħala laqgħa ma’ Alla l-ħaj li deher fi Kristu, kienet “omm”, għaliex ħargithom għad-dawl, nisslet fihom il-ħajja divina, esperjenza ġdida, vizjoni mudwala tal-eżistenza li biha kienu lesti biex jagħtu xhieda pubblika sal-aħħar.

6. Is-*Sena tal-fidi* bdiet f’għeluq il-50 sena mill-bidu tal-Konċilju Vatikan II. Din il-koinċidenza turina li l-Vatikan II kien Konċilju dwar il-fidi,⁶ għaliex stedinna nqieghdu fiċ-ċentru tal-ħajja ekkleżjali u personali tagħna l-primat ta’ Alla fi Kristu. Il-Knisja, infatti, ma tistenniex li jkun hemm il-fidi bħala fatt skuntat, imma taf li dan id-don ta’ Alla irid ikun mantnut u mqawwi, biex jissokta jmexxiha fi triqitha. Il-Konċilju Vatikan II ġieghel il-fidi tidli fil-ġewwieni tal-esperjenza tal-bniedem, filwaqt li b’hekk mexxa mal-bniedem fil-vjaġġ ta’ zmienna. B’dan il-mod deher kif il-fidi tagħni l-eżistenza umana fid-dimensjonijiet kollha tagħha.

7. Dawn il-ħsibijiet fuq il-fidi – f’rabta ma’ dak kollu li l-Maġisteru tal-Knisja qal dwar din il-virtù teologali⁷ – iridu jingħaqdu ma dak li kiteb Benedittu XVI fl-Ittri Enċikliki fuq l-imħabba u fuq it-tama. Hu kien diġà kważi temm l-ewwel abbozz tal-Ittra Enċiklika fuq il-fidi. Jiena nħossni profondament grat, u fil-għaqda tal-aħwa fi Kristu, qieghed nieħu mix-xogħol prezzjuż tiegħu, filwaqt li nżid mat-test xi ħwejjeg oħra. Is-Suċċessur ta’ Pietru, ilbieraħ, illum u għada, hu dejjem imsejjaħ biex “iwettaq lill-aħwa” f’dak it-teżor ta’ siwi bla qjies tal-fidi li Alla jagħti bħala dawl fit-triq ta’ kull bniedem.

Fil-fidi, don ta’ Alla, virtù soprannaturali infuza minnu, aħna nagħrfu li ngħatat imħabba

⁵ *Acta Sanctorum*, Iunii, I, 21.

⁶ “Jekk il-Konċilju ma jitmexx espressament fuq il-fidi, fuqha jitmexx f’kull paġna, jagħraf il-karattru tagħha vitali u soprannaturali, jaraha shiħa u qawwija, u jibni fuqha t-tagħlim tiegħu. Bizżejjed infakkru l-istqarrijiet konċiljari [...] biex nifhemu l-importanza essenzjali li l-Konċilju, koerenti mat-tradizzjoni duttrinali tal-Knisja, jagħti lill-fidi, lill-fidi vera, dik li għandha ’l Kristu bħala għajn tagħha u l-maġisteru tal-Knisja bħala kanal” (PAWLU VI, *Udienze generali* [8 marzo 1967]; *Insegnamenti* V [1967], 705).

⁷ Ara ngħidu aħna KONC. EKUM. VAT. I, Kostituzzjoni dogmatika fuq il-fidi Kattolika *Dei Filius*, kap. III: DS 3008-3020; KONC. EKUM. VAT. II, Kostituzzjoni dogmatika dwar ir-Rivelazzjoni divina *Dei Verbum*, 5; *Katekiżmu tal-Knisja Kattolika*, 153-165.

kbira, li ntqalet kelma tajba, u li aħna u nilqghu din il-kelma, li hi Ġesù Kristu, il-Kelma magħmula bniedem, l-Ispirtu s-Santu jbidilna, idawwal il-mixja tal-gejjieni, u jkabbar fina l-gwienah tat-tama biex nimxuha bil-ferh. Fidi, tama u mhabba jsawru, f'ghaqda tal-ghageb bejniethom, id-dinamizmu tal-eżistenza Nisranija lejn l-ghaqda shiha ma' Alla. Kif inhi dit-triq li l-fidi tiftah quddiemna? Mnejn jigi d-dawl qawwi tagħha li jdawwal il-mixja ta' hajja ghammiela li tirnexxi, mimlija bil-frott?

AHNA EMMINNA FL-IMHABBA

(ara 1 Ġw 4: 16)

Abraham, missierna fil-fidi

8. Il-fidi tifthilna t-triq u ssieheb mixjitna fl-istorja. Hu għalhekk li, jekk irridu nifhmu x'inhil-fidi, għandna nirrakkuntaw il-mixja tagħha, it-triq tan-nies li jemmnu, kif insibuha l-ewwel nett fit-Testment il-Qadim. Post singulari għandu Abraham, missierna fil-fidi. F'ħajtu seħħ fatt tal-għageb: Alla kellmu, wera ruħu bħala Alla li jitkellem u jsejjaħlu b'ismu. Il-fidi hija marbuta mas-smiġh. Abraham lil Alla ma rahx, imma sema' leħnu. B'dan il-mod il-fidi tieħu karattru personali. B'hekk Alla jidher mhux alla ta' post, lanqas alla marbut ma' żmien qaddis speċifiku, imma Alla ta' persuna, Alla ta' Abraham, Izakk u Ġakobb, li jaf jidhol f'kuntatt mal-bniedem u jwaqqaf patt miegħu. Il-fidi hija t-twegiba għal Kelma li ssejjah personalment, għal xi hadd li jsejħilna b'isimna.

9. Dak li dil-kelma tgħid lil Abraham jikkonsisti f'sejħa u f'wegħda. Hi l-ewwel u qabel xejn sejħa biex johroġ minn artu, stedina biex jinfetaħ għal ħajja ġdida, bidu ta' eżodu li jixħtu f'mixja lejn ġejjieni mhux mistenni. Il-viżjoni li l-fidi tagħti lil Abraham sa tkun dejjem marbuta ma' dal-pass 'il quddiem li kellu jagħmel: il-fidi “tara” fil-mod kif jimxi, fil-mod kif jidhol fl-ispazju miftuħ tal-kelma ta' Alla. Din il-kelma, barra minn dan, fiha wegħda: in-nisel tiegħek jitkattar, int sa tkun missier ta' poplu kbir (ara Ġen 13: 16; 15: 5; 22: 17). Hu minnu li, bħala twegiba għal Kelma li giet qabel, il-fidi ta' Abraham sa tkun dejjem att ta' tifkira. B'danakollu din it-tifkira, li ma tħarix lejn l-imghoddi għax hi tifkira ta' wegħda, issir kapaċi li tiftaħ lejn il-ġejjieni, li ddawwal il-mixja tul it-triq. Hekk naraw kif il-fidi, bħala tifkira tal-ġejjieni, *memoria futuri*, hi marbuta sfiq mat-tama.

10. Dak li jintalab minn Abraham hu li jafda f'din il-kelma. Il-fidi tifhem li l-kelma, realtà li minn barra tidher li tgħaddi u tintemm, meta jlissinha Alla l-fidil issir l-aktar haġa żgura u b'saħħitha li tista' teżisti, issir dik li biha nistgħu nissoktaw il-mixja tagħna fiż-żmien. Il-fidi tilqa' din il-kelma bħala blata żgura li fuqha wieħed jista' jibni s-sisien sodi tat-triq li fuqha nistgħu nivvjagġaw. Għalhekk fil-Bibbja l-fidi tissejjah bil-kelma Lhudija *'emûnah*, imnissla mill-verb *'amàn*, li l-għerq tiegħu jfisser “sostna”. Il-kelma *'emûnah* tista' tfisser kemm il-fedeltà ta' Alla, u kemm il-fidi tal-bniedem. Il-bniedem li jemmen jieħu l-qawwa tiegħu meta jerħi ruħu f'idejn Alla l-fidil. Huwa u jilgħab biż-żewġ tifsiriet tal-kelma – li jinsabu wkoll fil-Grieg (*pistós*) u fil-Latin (*fidelis*) – San Ċirillu ta' Ġerusalemm jgħolli d-dinjità tan-

Nisrani, li jinghata l-istess isem ta' Alla: it-tnejn imsejhin "fidili".⁸ Santu Wistin ifisser hekk: "Il-bniedem il-fidil huwa dak li jemmen f'Alla li jwiegħed; Alla l-fidil huwa dak li jagħti dak li wiegħed lill-bniedem."⁹

11. Aspett tal-aħħar fil-ġrajja ta' Abraham hu importanti biex nifhmu l-fidi tiegħu. Il-kelma ta' Alla, anki jekk magħha ġgħib il-ġdid u tohloq sorpriża, mhi xejn barranija għall-esperjenza tal-Patrijarka. Fil-lehen li jsejjaħ lil Abraham, hu jagħraf sejha profonda, miktuba minn dejjem fil-qalba tal-esseri tiegħu (kewnu). Alla jorbot il-wegħda tiegħu ma' dak il-"post" li fih l-eżistenza tal-bniedem tidher "dejjem promettenti": il-paternità, it-tnissil ta' hajja ġdida – "Sara, martek, tilidlek iben u ssemih Izakk" (Ġen 17: 19). Alla li jitlob 'l Abraham jafda fih għalkollox juri ruħu bħala l-għajn li minnha tiġi kull hajja. B'dan il-mod il-fidi tintrabat mal-paternità ta' Alla, li minnha johrog il-holqien: Alla li jsejjaħ lil Abraham hu Alla hallieq, hu dak li "jsejjaħ fl-eżistenza lil dak li ma jeżistix" (Rum 4: 17). Dak li "għażilna fih, sa minn qabel il-holqien tad-dinja... Iddestinana minn qabel li nkunu għalih ulied adottivi" (Ef 1: 4-5). Għal Abraham il-fidi f'Alla ddawwal l-aktar gheruq fondi tal-esseri tiegħu (kewnu), tħallih jagħraf in-nixxieġha ta' tjeba li tinsab fil-bidu ta' kull haġa, u jwettaq il-fatt li hajtu ma tiġix mix-xejn minn kumbinazzjoni, iżda minn sejha u minn imħabba personali. Alla, il-misterjuż li sejjahlu mhuwiex Alla barrani, iżda dak li hu l-bidu ta' kolloxx u jżomm kolloxx. It-tiġrib il-kbir tal-fidi ta' Abraham, is-sagrificċju ta' ibnu Izakk, juri sa fejn din l-imħabba li hi l-bidu hi kapaċi tiggarrantixxi l-hajja anki lil hinn mill-mewt. Il-kelma li kellha l-hila tqajjem iben f'ġismu "għoddu mejjet" u "f'ħalq il-mewt" ta' Sara mara hawlija (ara Rum 4: 19), għandha wkoll il-hila tiggarrantixxi l-wegħda ta' ġejjieni lil hinn minn kull theddida jew periklu (ara Lhud 11: 19; Rum 4: 21).

Il-fidi ta' Israel

12. L-istorja tal-poplu ta' Israel, fil-Ktieb tal-Eżodu, timxi fuq il-passi tal-fidi ta' Abraham. Il-fidi titwieled mill-ġdid minn don tal-bidu: Israel jintefah għall-azzjoni ta' Alla li jrid jehilsu mill-mizerja tiegħu. Il-fidi hija sejha għal mixja twila biex ikunu jistgħu jqimu lill-Mulej fuq is-Sinaj u jirtu l-art imwiegħda. L-imħabba ta' Alla għandha fiha l-istil tal-missier li jieħu lil ibnu f'mixja (ara Dewt 1: 31). L-istqarrija tal-fidi ta' Israel tiżviluppa bħala rakkont tal-ghemejjel kollha tjeba ta' Alla biex jehles u jmexxi l-poplu (ara Dewt 26: 5-11), hu rakkont li l-poplu jgħaddi minn nisel għal ieħor. Id-dawl ta' Alla jiddi għal Israel permezz tat-tifkira tal-ghemejjel kbar tal-Mulej, imfakkra u mistqarra fil-kult, mgħoddija mill-ġenituri għal

⁸ Ara *Catechesis* V, 1: PG 33, 505A.

⁹ In *Psal.* 32, II, s. I, 9: PL 36, 284.

uliedhom. Hekk nitghallmu li d-dawl li jigi mill-fidi hu marbut mar-rakkont konkret tal-hajja, mat-tifkira grata tal-ghemejjel kbar ta' Alla u mas-sehh progressiv tal-weghdiet tieghu. L-arkitettura Gotika dan fissan tajjeb hafna: fil-Katidrali l-kbar id-dawl jasal mis-sema permezz ta' vetrati fejn hija murija l-istorja tas-salvazzjoni. Id-dawl ta' Alla jigina mir-rakkont tar-rivelazzjoni tieghu nnifsu, u hekk ghandu l-hila li jdawwal mixjitna fiz-zmien, huwa u jfakkar fid-doni ta' Alla, u juri kif jitwettqu l-weghdiet tieghu.

13. L-istorja ta' Israel terga' turina t-tigrib tan-nuqqas ta' twemmin li fih il-poplu waqa' hafna drabi. Il-maqlub tal-fidi hawn jidher bhala idolatrija. Waqt li Mosè kien qed jitkellem ma' Alla fuq is-Sinaj, il-poplu ma gerragħx il-misteru tal-wiçç moħbi ta' Alla, ma gerragħx iż-żmien tal-istennija. Il-fidi min-natura tagħha titlob li wiehed jiçcaħhad mill-pussess immedjat li l-vizzjoni donnha toffri, hija stedina għall-ftuħ lejn l-ghajn tad-dawl, u għar-rispett tal-misteru ta' Wiçç li jrid juri ruħu b'mod personali u fil-hin opportun. Martin Buber ikkwota din id-definizzjoni ta' idolatrija mogħtija mir-rabbi ta' Kock: ikun hemm idolatrija “meta wiçç idur b'qima lejn wiçç li mhux wiçç.”¹⁰ Minflok temmen f'Alla tagħzel li tqim l-idolu, li wiççu tista' ssawru, li l-bidu tieghu magħruf għax għamilnieh aħna. Quddiem l-idolu wiehed ma jirriskjax li ssirlu sejha li toħorgu mis-sikurezza tieghu, għaliex l-idoli “għandhom il-fomm u ma jirkellmox” (S 115: 5). Nifhmu mela li l-idolu huwa skuza biex inqiegħdu lilna nfusna fiç-çentru tar-realtà, u naduraw l-opra ta' idejna. Il-bniedem meta jitlef id-direzzjoni fundamentali li tgħaqqadlu l-eżistenza tieghu, jintilef fil-kotra ta' xewqatu; meta jiçhad li jistenna żmien il-wegħda, jinqasam fl-elf waqt tal-istorja tieghu. Għalhekk l-idolatrija hi dejjem politeizmu, vjaġġ bla għan minn mulej għal ieħor. L-idolatrija ma tagħtix mixja waħda, imma kotra ta' trejqiet, li ma jwasslux għal għan çert u aktarx jiffurmaw labirint. Min ma jintelaqx f'idejn Alla jkollu jisma' l-lehen ta' hafna idoli li jgħajtulu: “Afda fija!” Il-fidi bhala virtù marbuta mal-indiema, hi bil-maqlub tal-idolatrija; hi firda mill-idoli biex wiehed jerga' lejn Alla l-haj, permezz ta' laqgħa personali. Temmen ifisser tafda f'imħabba hanina li dejjem tilqa' u taħfer, li tmanjni u tagħti direzzjoni lill-eżistenza, li turi ruħha qawwija fil-hila tagħha li tidritta t-tagħwiġ tal-istorja tagħna. Il-fidi hi disponibbiltà li wiehed ihalli lilu nnifsu jinbidel dejjem mill-gdid bis-sejha ta' Alla. Hawn hu l-paradoss: fid-dawrien bla waqfien lejn il-Mulej, il-bniedem isib triq stabbli li teħilsu mill-vjaġġ bla għan li għalih iwasslu l-idoli biex itellfuh it-triq.

14. Fil-fidi ta' Israel nilmħu wkoll il-figura ta' Mosè, il-medjatur. Il-poplu ma jistax jara l-wiçç ta' Alla; hu Mosè li jitkellem ma' JHWH fuq il-muntanja u jwassal lil kulhadd ir-rieda tal-Mulej. B'din il-preżenza tal-medjatur, Israel tgħallem jimxi magħqud flimkien. L-att ta' fidi tal-individwu jidħol f'komunità, fl-“aħna” komuni tal-poplu, li fil-fidi, hu bhala bniedem

¹⁰ M. Buber, *Die Erzählungen der Chassidim*, Zürich 1949, 793.

wiehed, “ibni l-kbir”, bhalma sejjah Alla lil Israel kollu (ara Eż 4: 22). Il-medjazzjoni hawn ma ssirx xkiel, iżda ftuħ: fil-laqgħa mal-oħrajn il-ħarsa tinfetaħ lejn verità akbar minna. J. J. Rousseau kien igerger għax ma jistax jara lil Alla personalment: “Kemmm hemm nies bejn Alla u bejni!”;¹¹ “Hi haġa daqshekk sempliċi u naturali li Alla jmur għand Mosè biex ikellem lil Jean-Jacques Rousseau?”¹² Jekk nitilqu minn kuncett individwalista u limitat tal-għarfien, ma nifhmux is-sens tal-medjazzjoni, din il-kapaċità li tiegħu sehem fil-viżjoni tal-iehor, għarfien maqsum li hu l-għarfien sewwasew tal-imħabba. Il-fidi hi don mogħti b’xejn minn Alla li jitlob l-umiltà u l-kuraġġ li wiehed jintelaq u jintreħa, biex jgħix il-mixja mudwala tal-laqgħa bejn Alla u l-bnedmin, l-istorja tas-salvazzjoni.

Il-milja tal-fidi Nisranija

15. “Abraham qabeż bil-ferħ għall-ħsieb li kien sa jara l-jum tiegħi, u rah u ferah” (Ġw 8: 56). Skont dan il-kliem ta’ Ġesù, il-fidi ta’ Abraham kienet orjentata lejha, kienet, f’ċertu sens, dehra muriġa minn qabel tal-misteru tiegħu. Hekk jifhem Santu Wistin, meta jgħid li l-Patrijarki salvaw bil-fidi, mhux fidi fi Kristu li digà gie, iżda fidi fi Kristu li kellu jigi, fidi thares lejn il-miġja ta’ Ġesù li kellha sseħħ fil-gejjieni.¹³ Il-fidi Nisranija hija ċċentrata fi Kristu, hi stqarrija li Ġesù hu l-Mulej u li Alla qajmu mill-imwiet (ara Rum 10: 9). Il-kitbiet kollha tat-Testment il-Qadim jingabru fi Kristu, hu jsir l-“iva” definittiva għall-wegħdiet kollha, is-sies tal-“Ammen” aħhari tagħna lil Alla (ara 2 Kor 1: 20). L-istorja ta’ Ġesù hija wirja sħiħa tal-affidabbiltà ta’ Alla. Jekk Israel kien ifakkar l-atti l-kbar tal-imħabba ta’ Alla, li kienu jsawru ċ-ċentru tal-istqarrija tiegħu u jifftu l-ħarsa tal-fidi tiegħu, issa l-ħajja ta’ Ġesù tidher bħala l-post tal-intervent definittiv ta’ Alla, l-oghla wirja ta’ mħabbtu għalina. Dak li Alla jgħidilna f’Ġesù mhuwiex kelma oħra fost ħafna oħrajn, iżda l-Kelma eterna (ara Lhud 1: 1-2). Mhemmx garanzija akbar li Alla jista’ jagħti biex iserrħilna rasna minn imħabbtu, kif ifakkarna San Pawl (ara Rum 8: 31-39). Il-fidi Nisranija mela hija fidi fl-Imħabba sħiħa, fis-setgħa tagħha effikaċi, fil-ħila tagħha li tbiddel id-dinja u ddawwal iż-żmien. “Aħna għarafna l-imħabba li Alla għandu għalina u emminnieha” (1 Ġw 4: 16). Il-fidi tagħraf fl-imħabba ta’ Alla muriġa f’Ġesù s-sies li fuqu tistrieħ ir-realtà u d-destinazzjoni aħharija tiegħu.

16. L-akbar prova tal-affidabbiltà tal-imħabba ta’ Kristu tinsab fil-mewt tiegħu għall-bniedem. Jekk l-għotja tal-ħajja għall-ħbieb hi l-akbar prova ta’ mħabba (ara Ġw 15: 13), Ġesù offra ħajtu għal kulhadd, anki għal dawk li kienu għedewwa, biex ibiddel il-qalb tagħhom. Dan hu

¹¹ *Émile*, Paris 1966, 387.

¹² *Lettre à Christophe de Beaumont*, Lausanne 1993, 110.

¹³ *Ara In Ioh. Evang.*, 45, 9: *PL* 35, 1722-1723.

għaliex l-Evangelisti qieghdu fis-siegha tas-Salib l-aqwa waqt tal-harsa tal-fidi, għaliex f' dik is-siegha jiddi l-gholi u l-wisa' tal-imhabba ta' Alla. San Ġwann qeghedha hawn ix-xhieda solenni tieghu, meta flimkien ma' Omm Ġesù, hares lejn dak li nifdu (ara Ġw 19: 37): “Dan qieghed jixhdu min ra b'ghajnejh, u x-xhieda tieghu hija minnha. Hu jaf li qieghed jghid il-verità, biex intom ukoll temmnu” (Ġw 19: 35). F. M. Dostoevskij, fix-xoghol tieghu bit-titlu *L-Idjota*, igieghel lill-protagonista, il-prinċep Myskin, quddiem il-kwadru ta' Kristu mejjet fil-qabar, xoghol ta' Hans Holbein iż-Żgħir, jghid: “Dak il-kwadru jista' wkoll itellef il-fidi lil xi hadd.”¹⁴ Il-pittura infatti tirrappreżenta, b'mod ahrax hafna, l-effetti distruttivi tal-mewt fuq il-ġisem ta' Kristu. U b'danakollu, hu sewwasew fil-kontemplazzjoni tal-mewt ta' Ġesù li l-fidi titqawwa u tircievi dawl jiddi, meta hi tidher bhala fidi f'imhabbtu qatt nieqsa għalina, li għandha l-hila tidhol fil-mewt biex issalvana. F'din l-imhabba, li ma harbitx mill-mewt biex turi kemm thobbni, nista' nemmen; is-shuhija taghha tirbah kull suspett u thallina nafdaw fi Kristu bis-shih.

17. Issa, il-mewt ta' Kristu tixxef l-affidabbiltà shiha tal-imhabba ta' Alla fid-dawl tal-Qawmien mieghu. Bhala rxox, Kristu huwa xhud li tista' tafdah, li tisthoqqlu l-fidi (ara Apk 1:5; Lhud 2: 17), appogg sod għall-fidi taghna. “Jekk Kristu ma kienx imqajjem, fiergha l-fidi taghkom,” jghid San Pawl (1 Kor 15: 17). Jekk l-imhabba tal-Missier ma qajmitx lil Ġesù mill-mewt, kieku ma setax jerga' jaghti l-hajja lil ġismu, dik ma kinitx tkun imhabba affidabbli bis-shih, bil-hila li ddawwal saħansitra d-dlamijiet tal-mewt. Meta San Pawl jitkellem fuq il-hajja l-ġdida tieghu fi Kristu, hu jsemmi l-“fidi fl-Iben ta' Alla, li habbni u ta lilu nnifsu għalija” (Gal 2: 20). Din il-“fidi fl-Iben ta' Alla” hi zgur il-fidi tal-Appostlu tal-ġnus f'Ġesù, izda jissoponi wkoll l-affidabbiltà ta' Ġesù, li tinghaqad, iva, ma' mhabbtu sal-mewt, imma wkoll mal-fatt li hu l-Iben ta' Alla. Sewwasew għaliex Ġesù hu l-Iben, għaliex hu magħqud b'mod assolut fil-Missier, seta' jirbah lill-mewt biex igieghel il-hajja tididi fis-shuhija taghha. Il-kultura taghna tilfet il-percezzjoni ta' din il-prezenza konkreta ta' Alla, tal-hidma tieghu fid-dinja. Naħsbu li Alla jinsab biss fid-dinja l-oħra, f'livell ieħor ta' realtà, mifrud mir-rapporti konkreti taghna. Izda jekk inhu hekk, jekk Alla ma jistax jagixxi fid-dinja, imhabbtu ma tkunx tabilhaqq setghana, tabilhaqq reali, u għalhekk lanqas ma tkun tabilhaqq imhabba, bil-hila li ggib dak l-hena li twieghed. Temmen u ma temminx fih ikun imbagħad xorta waħda. Izda l-Insara jistqarru l-imhabba konkreta u setghana ta' Alla, li jahdem tabilhaqq fl-istorja u jsawrilha d-destin aħhari, imhabba li aħna nistghu niltaqghu maghha, li dehret fil-milja taghha fil-Passjoni, il-Mewt u l-Qawmien ta' Kristu.

18. Il-milja li biha Ġesù jgib il-fidi għandha aspett ieħor deciziv. Fil-fidi, Kristu mhuwiex biss dak li fih nemmnu, l-akbar wirja tal-imhabba ta' Alla, imma dak ukoll li mieghu

¹⁴ Parti II, IV.

ninghaqdu biex inkunu nistgħu nemmnu. Il-fidi ma tħarisx biss lejn Ġesù, iżda tħares bil-mod kif jaħsibha Ġesù, tħares minn għajnejh: hi taqşam miegħu l-mod kif jara. F’ħafna oqsma tal-ħajja aħna nafdaw f’nies oħrajn li jafu aktar minna. Għandna fiduċja fil-perit li jibnielna d-dar, fl-ispiżjar li jagħtina l-mediċina biex infiqu, fl-avukat li jiddefendina fil-qorti. Għandna bżonn ukoll ta’ xi hadd li nistgħu nafdaw fih u li jifhem fil-ħwejjeg ta’ Alla. Ġesù, Ibnu, jiġi quddiemna bħala dak li jfissrilna lil Alla (ara Ġw 1: 18). Il-ħajja ta’ Kristu – il-mod kif hu jagħraf il-Missier, kif jgħix b’mod sħiħ ir-rabta miegħu – tiftaħ spazju għdid għall-esperjenza tal-bniedem u aħna nistgħu nidhlu fiha. San Ġwann fisser l-importanza tar-rabta personali ma’ Ġesù għall-fidi tagħna permezz tal-użu varju tal-verb *emmen*. Flimkien ma’ “nemmnu li” hu minnu dak li Ġesù jgħidilna (ara Ġw 14: 10; 20: 31), Ġwanni jinqeda wkoll bil-frazi “nemmnu lil” Ġesù u “nemmnu f’” Ġesù. “Nemmnu lil” Ġesù meta nilqgħu l-kelma tiegħu, ix-xhieda tiegħu, għax hu jgħid is-sewwa (ara Ġw 6: 30). “Nemmnu f’” Ġesù meta nilqgħuh personalment f’ħajjitna u nafdaw fih, ninghaqdu miegħu fl-imħabba u nimxu warajh matul it-triq (ara Ġw 2: 11; 6: 47; 12: 44).

Biex iħallina nagħrfuh, nilqgħuh u nimxu warajh, l-Iben ta’ Alla ha ġisem bħal tagħna, u hekk il-viżjoni tiegħu tal-Missier seħħet ukoll b’mod uman, permezz ta’ mixja u triq fiż-żmien. Il-fidi Nisranija hija fidi fl-Inkarnazzjoni tal-Verb u fil-Qawmien tiegħu fil-ġisem; hija fidi f’Alla li resaq tant qrib li daħal fl-istorja tagħna. Il-fidi fl-Iben ta’ Alla magħmul bniedem f’Ġesù ta’ Nazaret ma tifrindniex mir-realtà, iżda tħallina nifhmu t-tifsira l-aktar profonda tagħha, nifhmu kemm Alla jhobb lil din id-dinja u jmexxiha lejha bla waqfien; u dan iwassal lin-Nisrani biex jimpenja ruħu, jgħix b’mod aktar intensiv il-mixja fuq l-art.

Is-salvazzjoni bil-fidi

19. Huwa u jibda minn dan is-sehem fil-mod kif jara Ġesù, l-Appostlu Pawlu, fil-kitbiet tiegħu, ħallielna deskrizzjoni tal-eżistenza li temmen. Min jemmen, huwa u jilqa’ d-don tal-fidi, jinbidel fi ħliqa għdida, jirċievi ħajja għdida, l-esseri (kewn) ta’ iben, isir iben fl-Iben. “Abbà, Missier” hija l-kelma l-aktar karatteristika tal-esperjenza ta’ Ġesù, li ssir ċentru tal-esperjenza Nisranija (ara Rum 8: 15). Il-ħajja fil-fidi, bħala eżistenza filjali, hi għarfien tad-don oriġinarju u radikali li jinsab fil-bażi tal-eżistenza tal-bniedem, u jista’ jingabar fil-frazi ta’ San Pawl lill-Korintin: “X’għandek li ma ngħatalekx?” (1 Kor 4: 7). Hu sewwasew hawn li tinsab il-qalba tal-polemika ta’ San Pawl mal-Fariżej, id-diskussjoni fuq is-salvazzjoni bil-fidi jew bl-għemejjel tal-ligi. Dak li San Pawl jiċhad hu l-atteggament ta’ min irid jiġġustifika lilu nnifsu quddiem Alla permezz tal-għemejjel tiegħu. Dan, anki meta jobdi l-kmandamenti, anki meta jagħmel għemejjel tajba, iqiegħed lilu nnifsu fiċ-ċentru, u ma jagħrafx li l-bidu tat-tjieba hu Alla. Min jimxi hekk, min irid ikun għajn tat-tjieba tiegħu, malajr jaraha tintemm u jagħraf li lanqas ma jista’ jzomm ruħu fidil għal-ligi. Jingħalaq fih

innifsu, jinfired mill-Mulej u mill-oħrajn, u għalhekk ħajtu ssir fiergħa, il-ħidmiet tiegħu ma jkollhom frott, bħal sigra 'l bogħod mill-ilma. Santu Wistin hekk ifisser ruħu bil-lingwaġġ konċiż u effikaċi tiegħu: “*Ab eo qui fecit te noli deficere nec ad te*”, “Minn dak li għamlek la titbighedx lanqas biex tersaq lejġ innifsek”.¹⁵ Meta l-bniedem jaħseb li jekk jitbiegħed minn Alla jsib lilu nnifsu, l-eżistenza tiegħu tiġi fix-xejn (ara Lq 15: 11-24). Il-bidu tas-salvazzjoni hu l-ftuħ għal xi haġa li sehhet qabel, għal don originarju li jafferma l-ħajja u jħares fl-eżistenza. Hu biss meta ninfethu għal dan il-bidu u nagħrfuh, li nkunu nistgħu ninfethu, aħna u nħallu lis-salvazzjoni taħdem fina u tagħmel lill-ħajja għammiela, mimlija bi frott tajjeb. Is-salvazzjoni permezz tal-fidi tikkonsisti fil-għarfien tal-primat tad-don ta' Alla, kif jgħid San Pawl: “Intom salvi bil-grazzja, permezz tal-fidi; u dan mhux bis-saħħa tagħkom, imma b'don ta' Alla” (Ef 2: 8).

20. Il-logika l-għdida tal-fidi hi ċċentrata fuq Kristu. Il-fidi fi Kristu ssalvana għaliex hu fih li l-ħajja tinfetħ mill-għeruq għal imħabba li timxi qabilna u tbiddilna minn ġewwa, li taħdem fina u magħna. Dan jidher biċ-ċar fl-eseġeżi li l-Appostlu tal-ġnus jagħmel tat-test tad-Dewteronomju, eseġeżi li tidhol fid-dinamika l-aktar profonda tat-Tesment il-Qadim. Mosè jgħid lill-poplu li l-amar ta' Alla mhuwiex fil-għoli ħafna u lanqas 'il bogħod ħafna mill-bniedem. Ma għandniex ngħidu: “Min sa jitlegħalna s-sema jgibhielna?” jew “Min sa jmur 'l hemm mill-ibħra u jgibhielna?” (ara Dewt 30: 11-14). Li tkun qrib il-Kelma ta' Alla San Pawl ifissirha bħala allużjoni għall-preżenza ta' Kristu fin-Nisrani: “Tgħidx f'qalbek, 'Min sa jitlegħ fis-sema?' jgħid biex inizzel lil Kristu; anqas: 'Min sa jinzel fil-qiegħ?' jgħid biex igħid lil Kristu mill-imwiet” (Rum 10: 6-7). Kristu niżel fuq l-art u qam mill-imwiet; bl-Inkarnazzjoni u l-Qawmien tiegħu, l-Iben ta' Alla haddan il-mixja shiħa tal-bniedem u jgħammar fi qlubna permezz tal-Ispirtu s-Santu. Il-fidi taf li Alla resaq ħafna qrib tagħna, li Kristu ngħatalna bħala don kbir li jbidilna minn ġewwa, li jgħammar fina, u hekk jagħtina d-dawl li jdawwal il-bidu u t-tmiem tal-ħajja, il-mixja shiħa tal-bniedem.

21. Hekk nistgħu nifhemu d-differenza li l-fidi ggħib fina. Min jemmen jinbidel bl-imħabba, li għaliha nfetħ fil-fidi, u fil-ftuħ tiegħu għal din l-imħabba li ngħatatlu, hu jitwessa' lil hinn minnu nnifsu. San Pawl jista' jgħid: “Ngħix, imma mhux iżjed jien, iżda jgħix fija Kristu” (Gal 2: 20), u jhegġeg: “Li Kristu jgħammar f'qalbkom permezz tal-fidi” (Ef 3: 17). Fil-fidi, il-“jien” ta' min jemmen jitwessa' biex fih jgħammar l-ħor, biex jgħix f'ħor, u hekk ħajtu titwessa' fl-imħabba. Hawn tinsab il-ħidma tal-Ispirtu s-Santu. In-Nisrani jista' jkollu l-għajnejn ta' Ġesù, is-sentimenti tiegħu, id-dispożizzjoni tiegħu ta' iben, għax jingħata sehem mill-imħabba tiegħu, li hi l-Ispirtu. Hu f'din l-imħabba li wieħed jirċievi f'xi mod il-viżjoni ta' Ġesù. Mingħajr ma wieħed isir haġa waħda miegħu fl-imħabba, mingħajr il-

¹⁵ *De continentia*, 4, 11: PL 40, 356.

preżenza tal-Ispirtu li jdaħhalha fi qlubna (ara Rum 5: 5), wiehed ma jistax jistqarr lil Ġesù bħala Mulej (ara 1 Kor 12: 3).

Il-forma ekkleżjali tal-fidi

22. B'dan il-mod, l-eżistenza li temmen issir eżistenza ekkleżjali hajja fil-Knisja. Meta San Pawl ikellem lill-Insara ta' Ruma dwar dak il-ġisem uniku li dawk kollha li jemmnu huma fi Kristu, hu jhegġiġhom ma jiftahrux; izda kull wiehed għandu jitqies “skont il-qjies tal-fidi li tah Alla” (Rum 12: 3). Min jemmen, jitghallem jara lilu nnifsu mill-fidi li jistqarr: il-figura ta' Kristu hi l-mera li fiha jsib ix-xbieha tiegħu rrealizzata. U kif Kristu jhaddan fih lil dawk kollha li jemmnu, li jiffurmaw il-ġisem tiegħu, in-Nisrani jara lilu nnifsu f'dan il-ġisem, f'relazzjoni orġinarja ma' Kristu u mal-aħwa fil-fidi. Ix-xbieha tal-ġisem ma tridx tagħmel minn min jemmen biss parti minn total bla isem, element wiehed ta' ingranagġ kbir, izda aktar tishaq fuq l-għaqda vitali ta' Kristu ma' dawk li jemmnu u ta' dawn bejniethom (ara Rum 12: 4-5). L-Insara huma “wiehed” (ara Gal 3: 28), mingħajr ma jtilfu l-individwalità tagħhom, u fil-qadi tal-oħrajn kull wiehed jirbaħ lilu nnifsu sal-aħħar il-kewn tiegħu. Nifmu mbagħad għaliex 'il barra minn dan il-ġisem, minn din l-għaqda tal-Knisja fi Kristu, minn din il-Knisja, li skont il-kliem ta' Romano Guardini, “hi dik li storikament iġgorr il-harsa shiha ta' Kristu fuq id-dinja”,¹⁶ il-fidi tiflew “il-qjies tagħha”, ma ssibx aktar il-bilanċ tagħha, l-ispazju meħtieġ biex iżzomm wieqfa. Il-fidi għandha bilfors sura ekkleżjali, wiehed jistqarrha fil-ġewwieni tal-ġisem ta' Kristu, bħala għaqda konkreta ta' dawk li jemmnu. Hu minn dan il-post ekkleżjali li hi tiftaħ lil kull Nisrani għall-bnedmin kollha. Il-kelma ta' Kristu, meta tinstema' u minhabba d-dinamizmu tagħha, bi twegiba tinbidel fin-Nisrani, u ssir hi nfisha kelma mliissna, stqarrija tal-fidi. San Pawl jgħid: “Wiehed jemmen f'qalbu [...], u jistqarr b'xofftejh...” (Rum 10: 10). Il-fidi mhijiex fatt privat, kuncett individwalistiku, fehma sugġettiva, izda titwieled minn smiġ u hi ddestinata biex titlissen u tixxandar. Infatti, “kif jistgħu jemmnu f'dak li ma semgħux bih? Kif jistgħu jisimġu jekk ma jxandruhomx?” (Rum 10: 14). Il-fidi mbagħad issir għemil fin-Nisrani minn meta jirċievi d-don, mill-imhabba li tigbed lejn Kristu (ara Gal 5: 6) u tagħti sehem fil-mixja tal-Knisja, pellegrina fl-istorja lejn it-tmiem. Għal min inbidel b'dan il-mod, jinfetaħ mod ġdid kif jara, il-fidi ssir dawl għal għajnejh.

¹⁶ *Vom Wesen katholischer Weltanschauung* (1923), f' *Unterscheidung des Christlichen. Gesammelte Studien 1923-1963*, Mainz 1963, 24.

IT-TIENI KAPITLU
JEKK MA TEMMNUX, MA TIFHMUX
(ara Is 7: 9)

Fidi u verità

23. Jekk ma temmnux, ma tifhmux (ara Is 7: 9). Il-verżjoni Griega tal-Bibbja Lhudija, it-traduzzjoni tas-Sebghin li saret f’Lixandra tal-Egittu, hekk qalbet kliem il-profeta Isaija lis-sultan Aħaż. B’dan il-mod il-kustjoni tal-għarfien tal-verità kienet titqiegħed fiċ-ċentru tal-fidi. Fit-test Lhudi, b’danakollu, naqraw haġ’ohra. Hemm il-profeta jgħid lis-sultan: “Jekk ma temmnux, ma tibqghux shaħ.” Hawn għandna logħba bil-kliem b’żewġ forom tal-verb *’amàn*: “temmnu” (*ta’aminu*), u “tibqghu shaħ” (*te’amenu*). Beżgħan mill-qawwa tal-għedewwa tiegħu, is-sultan fittex is-sikurezza li seta’ jagħtih patt mal-imperu l-kbir tal-Assirja. Il-profeta, għalhekk, stiednu jafda biss fil-blata vera li ma titharrikk, Alla ta’ Israel. Billi Alla tista’ torbot fuqu, jagħmel sens li jkollok il-fidi fih, tibni s-sikurezza tiegħek fuq Kelmtu. Dan hu Alla li aktar ’il quddiem Isaija jsejjahlu għal darbtejn “Alla-Ammen” (ara Is 65: 16), sies b’sahħtu ta’ fedeltà lejn il-patt. Wiehed jista’ jahseb li l-verżjoni Griega tal-Bibbja, meta qalbet “tibqghu shaħ” b’“tifhmu”, għamlet bidla kbira fit-test, filwaqt li mxiet min-nozzjoni biblika ta’ telqien f’Alla għal dik Griega ta’ għarfien. B’danakollu, din it-traduzzjoni, li żgur kienet tilqa’ d-djalogu mal-kultura Griega, mhijiex barranija għad-dinamika profonda tat-test Lhudi. Is-sħuħija li Isaija jwiegħed lis-sultan tiftiehem, infatti, bhala għarfien tal-għemil ta’ Alla u tal-għaqda li hu jagħti lil hajjet il-bniedem u lill-istorja tal-poplu. Il-profeta jisfida lis-sultan u lilna biex nifhmu t-triqat tal-Mulej, huwa u jsib fil-fedeltà ta’ Alla l-pjan għaref li jmexxi ż-żminijiet. Santu Wistin għamel sintezi ta’ “fehem” u “baqa’ shiħ” fl-*Istqarrijiet* tiegħu, meta jitkellem dwar il-verità, li fuqha wiehed jista’ jserrah biex jibqa’ wieqaf: “Nibqa’ shiħ u nissahhaħ fik, [...] fil-verità tiegħek.”¹⁷ Mill-kuntest nafu li Santu Wistin irid juri l-mod kif inhi din il-verità affidabbli ta’ Alla, kif toħroġ mill-Bibbja, il-preżenza fidila tiegħu tul l-istorja, il-hila tiegħu li jzomm iż-żminijiet flimkien, huwa u jigbor it-tixrid ta’ jiem il-bniedem.¹⁸

24. Is-silta ta’ Isaija, moqrija f’dan id-dawl, twassal għal konklużjoni: il-bniedem jeħtieġ l-għarfien, jeħtieġ il-verità, għaliex mingħajrha ma jiqafx, ma jimxix ’il quddiem. Il-fidi, mingħajr il-verità, ma ssalvax, ma tiżgurax il-passi tagħna. Tibqa’ hrafa sabiħa, il-projezzjoni ta’ xewqatna għall-hena, xi haġa li tikkuntentana biss skont kemm irridu nitqarrqu. Jonkella

¹⁷ XI, 30, 40: *PL* 32, 825.

¹⁸ *Ara l-istess*, 825-826.

tkun biss sentiment sabih, li jfarrag u jferraħ il-qalb, iżda jibqa' sugġett għall-bidliet ta' mohħna, għall-bidliet taż-żminijiet, bla ħila li żżomm mixja kostanti fil-ħajja. Jekk il-fidi hi hekk, is-sultan Aħaž ikollu raġun ma jilgħabx ħajtu u s-sikurezza ta' saltnatu għal emozzjoni. Iżda sewwasew minħabba r-rabta sfiqa tagħha mal-verità, il-fidi taf tagħti dawl ġdid, 'il fuq mill-kalkolazzjonijiet tas-sultan, għax hi tara aktar fil-bogħod, għax tifhem l-għemil ta' Alla, li hu fidil lejn l-alleanza tiegħu u lejn il-wegħdiet tiegħu.

25. Ir-rabta tal-fidi mal-verità hija illum meħtieġa aktar minn qatt qabel, sewwasew minħabba l-kriżi tal-verità li ninsabu fiha. Fil-kultura ta' żmienna sikwit hemm tendenza li tintlaqa' biss bhala verità dik tat-teknoloġija: hu veru dak li l-bniedem iseħħlu jibni u jkejje bix-xjenza tiegħu, veru għax jiffunzjoni, u għalhekk igib il-ħajja aktar komda u ħafifa. Jidher li illum din hi l-unika verità ċerta, l-unika li nistgħu naqsmuha mal-oħrajn, l-unika li fuqha nistgħu niddiskutu u nimpennjaw ruħna flimkien. Min-naħa l-oħra hemm imbagħad il-veritajiet tal-individwu, li jikkonsistu filli wieħed ikun awtentiku quddiem dak li kull wieħed iħoss minn ġewwa, jiswew biss għall-individwu u ma jistgħux ikunu proposti lill-oħrajn biex iservu għall-ġid komuni. Il-verità l-kbira, il-verità li tfiggħu il-ħajja personali u soċjali flimkien, iħarsu lejha b'suspett. Ma kinitx forsi din – wieħed jistaqsi – il-verità li stennew it-totalitarizmi l-kbar tas-seklu l-ieħor, verità li kienet timponi l-kuncett globali tagħha biex tishaq l-istorja konkreta tal-individwu? Imbagħad jibqa' biss relattivizmu li fih il-mistoqsija dwar il-verità ta' kollox, li fl-aħħar mill-aħħar hi wkoll il-mistoqsija dwar Alla, ma għadhiex tinteressa. F'din il-prospettiva hi haġa loġika li tinbet ix-xewqa li titneħħa r-rabta tar-religjon mal-verità, għax dir-rabta tkun fl-għeruq tal-fanatizmu, li jrid ixejjen lil min ma jkollux l-istess twemmin. La ġejna f'dan, nistgħu nsemmu l-amnesija l-kbira tad-dinja ta' żmienna. Il-mistoqsija dwar il-verità, infatti, hija kustjoni ta' memorja, ta' memorja profonda, għax aħna nduru fuq xi haġa li tinsab quddiemna, u b'dan il-mod, jista' jseħħilha tghaqqadna lil hinn mill-“jien” żgħir u limitat tagħna. Hija mistoqsija fuq il-bidu ta' kollox, li fid-dawl tagħha nistgħu naraw il-quċcata u s-sens tat-triq li nimxu flimkien.

Għarfien tal-verità u mħabba

26. F'din il-qagħda, tista' l-fidi Nisranija tagħti servizz lill-ġid komuni dwar il-mod tajjeb kif nifhmu l-verità? Biex inwiegħbu jeħtieġ nirriflettu fuq it-tip ta' għarfien li hu tal-fidi. Tista' tghinna espressjoni ta' San Pawl, meta jgħid: “Wieħed jemmen f'qalbu” (Rum 10: 10). Il-qalb, fil-Bibbja, hija l-qalba tal-bniedem, fejn jiltaqgħu d-dimensjonijiet kollha tiegħu: il-ġisem u r-ruħ; il-ġewwieni tal-persuna u l-ftuħ tagħha għad-dinja u għall-oħrajn; l-intellet, ir-rieda, l-affettività. Jekk il-qalb għandha l-ħila żżomm flimkien dawn id-dimensjonijiet, hu għaliex hi l-post fejn ninfethu għall-verità u għall-imħabba u nħalluhom imissuna u

jbiddluna fil-profond. Il-fidi tbiddel il-persuna shiħa, ġħaliex hija tiftaħna ġħall-imħabba. Hu f'din in-nisġa tal-fidi mal-imħabba li wieħed jifhem l-ġħamla ta' ġħarfien tal-fidi, il-qawwa tagħħa li tikkonvinci, il-ħila tagħħa li ddawwal il-passi tagħħa. Il-fidi tagħħraf ġħaliex hi marbuta mal-imħabba, ġħaliex l-imħabba nfisha twassal ġħad-dawl. L-ġħarfien tal-fidi hu dak li jitwieled meta nirġievu l-imħabba kbira ta' Alla li tbiddilna minn ġewwa u tagħħtina ġħajnejn ġħodda biex naraw ir-realtà.

27. Hu magħħruf il-mod kif il-filosfu Ludwig Wittgenstein fisser ir-rabta bejn il-fidi u ġħ-certezza. Fil-feħma tieġħu, it-twemmin jixbah l-esperjenza tan-namrar, maħsuba bħala xi ġħaġa soġġettiva, mhix proponibbli bħala verità li tiswa ġħal kulħadd.¹⁹ Lill-bniedem modern jidħirli, infatti, li l-kustjoni tal-imħabba ma ġħandha x'taqsam xejn mal-veru. L-imħabba llum hija esperjenza marbuta mad-dinja tas-sentimenti li jinbidlu u mhux aktar mal-verità.

Imma din hi deskrizzjoni tal-imħabba tabilħaqq adegwata? Fis-sewwa, l-imħabba ma tistax tirriduġi ruħħa ġħal sentiment li jġiġi u jmur. Hi tmiss, iva, l-affettività tagħħna, iżda biex tiftaħħa ġħall-persuna l-maħbuba u hekk tibda mixja, li hi ġħruġ minn ġħeluq fil-“jien” tagħħna u tluq lejn il-persuna l-oħra, biex nibnu relazzjoni li tibqa'; l-imħabba trid l-ġħaqda mal-persuna l-maħbuba. Imbagħħad jidher f'liema sens l-imħabba teħtieġ il-verità. Jekk biss tkun imsejsa fuq il-verità tista' l-imħabba ddum fiż-żmien, tmur lil hinn mill-waqt li jġħaddi u tibqa' soda biex tibqa' miexja f'mixja komuni. Kieku l-imħabba ma jkollhiex rabta mal-verità, tkun tiddependi mill-bidliet tas-sentimenti u ma tegħħlibx it-tiġrib taż-żmien. L-imħabba vera, iżda, tġħaqqad flimkien l-elementi kollħa tal-persuna tagħħna u ssir dawl ġħdid ġħal ġħajja kbira u shiħa. Mingħħajr verità l-imħabba ma tistax tagħħti rabta soda, ma jseħħilhiex iġġorr il-“jien” lil hinn mill-iżolament tagħħħa, lanqas ma teħħilsu mill-waqt li jġħaddi biex tibni l-ħajja u tagħħmel il-frott.

Jekk l-imħabba teħtieġ il-verità, hekk ukoll il-verità teħtieġ l-imħabba. Imħabba u verità ma jistġħux jifirdu. Mingħħajr imħabba, il-verità tibred, issir impersonali, issir toqol ġħall-ħajja konkreta tal-persuna. Il-verità li nfittxu, dik li tagħħti tifsir lill-passi tagħħna, iddawwalna meta tmissna l-imħabba. Min ihobb, jifhem li l-imħabba hija esperjenza tal-verità, li hi nfisha tifthilna ġħajnejna biex naraw ir-realtà kollħa b'mod ġħdid, f'ġħaqda mal-persuna l-maħbuba. F'dan is-sens, San Girgor il-Kbir kiteb “*amor ipse notitia est*”, l-imħabba nfisha hija ġħarfien, iġġib magħħħa loġika ġħdida.²⁰ Huwa mod relazzjonali kif wieħed iħares lejn id-dinja, li jsir ġħarfien maqsum, viżjoni fil-viżjoni tal-ieħor u viżjoni komuni fuq kollox. Guliermu ta' Saint Thierry, fiż-Żmien tan-Nofs, jimxi fuq din it-tradizzjoni meta jikkummenta versett tal-ġħanja tal-ġħanjiet li fih il-maħbub jġħid lill-maħbuba: “ġħajnejk ġħajnejn ta' ġħamiema” (ġħan 1: 15).²¹ Dawn il-par ġħajnejn, ifisser Guliermu, ġħama r-raġuni li temmen

¹⁹ Ara *Vermischte Bemerkungen / Culture and Value*, G.H. von Wright (ed.), Oxford 1991, 32-33; 61-64.

²⁰ *Homiliae in Evangelia*, II, 27, 4; PL 76, 1207.

²¹ Ara *Expositio super Cantica Canticorum*, XVIII, 88: CCL, *Continuatio Mediaevalis* 87, 67.

u l-imħabba, li jsiru għajn waħda biex jikkuntemplaw lil Alla, meta l-intellett isir “intellett ta’ mħabba mudwala”.²²

28. Din il-kixfa tal-imħabba bhala għajn ta’ għarfien, li hi tal-esperjenza originarja ta’ kull bniedem, issib espressjoni awtorevoli fil-kuncett bibliku tal-fidi. Huwa u jgawdi l-imħabba li biha Alla għażlu u nisslu bhala poplu, Israel wasal biex jifhem l-unità tal-pjan ta’ Alla, mill-bidu sat-tmiem. L-għarfien tal-fidi, billi jitwieled mill-imħabba ta’ Alla li jwaqqaf il-patt, hu għarfien li jdawwal mixja fl-istorja. Hu għalhekk li fil-Bibbja, il-verità u l-fedeltà jmorru flimkien: Alla l-veru huwa Alla l-fidil, dak li jzomm il-wegħdiet tiegħu u jhallina, fiż-żmien, nifhmu l-pjan tiegħu. Permezz tal-esperjenza tal-profeti, fin-niket tal-eżilju u fit-tama ta’ ritorn definittiv lejn il-belt il-qaddisa, Israel fehem li din “il-verità” ta’ Alla kienet tinfirex lil hinn mill-istorja tiegħu, biex tħaddan l-istorja shiħa tad-dinja, mill-ħolqien. L-għarfien tal-fidi jdawwal mhux biss il-mixja partikulari ta’ poplu, imma l-mixja shiħa tad-dinja maħluqa, mill-bidu sat-tmiem tagħha.

Il-fidi bhala smiġh u vizjoni

29. Sewwasew għaliex l-għarfien tal-fidi hu marbut mal-alleanza ta’ Alla fidil, li jinseg rabta ta’ mħabba mal-bniedem u jkellmu, huwa ppreżentat fil-Bibbja bhala smiġh, hu marbut mas-sens tas-smiġh. San Pawl hareg b’formola li saret klassika: *fides ex auditu*, “il-fidi tigi mis-smiġh” (Rum 10: 17). L-għarfien marbut mal-kelma hu dejjem għarfien personali, li jagħraf il-lehen, jinfetaħ għalih hieles u jimxi warajh fl-ubbidjenza. Għalhekk San Pawl tkellem fuq l-“ubbidjenza tal-fidi” (ara Rum 1: 5; 16: 26).²³ Il-fidi, barra minn dan, hija għarfien marbut mal-mixja taż-żmien, li l-kelma teħtiegu biex titlissen: hu għarfien li wieħed jitgħallmu biss f’mixja ta’ dixxepolat. Is-smiġh jgħin biex tissawwar tajjeb ir-rabta bejn għarfien u mħabba.

Fejn jidħol l-għarfien tal-verità, is-smiġh kien kultant imqiegħed f’kuntrast mal-vizjoni, li hi karatteristika tal-kultura Griega. Id-dawl, jekk minn naħa joffri l-kontemplazzjoni ta’ kollox, li tiegħu l-bniedem dejjem kellu x-xenqa, mill-oħra ma jidherx li dan iħalli spazju għal-libertà, għax jinzel mis-sema u jasal dirett fil-għajn, mingħajr ma jitlob twegiba mingħandha. Barra minn dan, jidher li jstieden għal kontemplazzjoni statika, mifruda miż-żmien konkret li fih il-bniedem igawdi u jbati. Skont dan il-ħsieb, l-idea biblika ta’ għarfien hi kontra dik Griega, li fit-tiftix għal komprensjoni shiħa tar-reali, rabet l-għarfien mal-vizjoni.

²² *L-istess*, XIX, 90: *CCL, Continuatio Mediaevalis* 87, 69.

²³ “Lil Alla li jirrivela għandha tingħata “l-ubbidjenza tal-fidi” (Rum 16-26; ara Rum 1: 5; 2 Kor 10: 5-6), li biha l-bniedem jintelaq kollu kemm hu, hieles, u jagħtih il-gieħ shiħ tal-intellett u tar-rieda u jaqbel volontarjament mar-Rivelazzjoni li jagħti hu. Biex wieħed jista’ jkollu din il-fidi, jeħtigulu l-grazzja ta’ Alla li tingħatalu u tghinu u l-għajnuniet tal-Ispirtu s-Santu, li jmexxi l-qalb u jdawwarha lejn Alla, jiftaħ l-għajnejn tar-ruh u jagħti lil kulhadd hlewwa fil-kunsens u fit-twemmin tal-verità. Biex imbagħad l-għarfien tar-Rivelazzjoni ssir dejjem aktar profonda, l-istess Spirtu s-Santu jipperfezzjona l-fidi l-hin kollu bid-doni tiegħu” (KONC. EKUM. VAT. II, Kost. Dogm. dwar ir-Rivelazzjoni *Dei Verbum*, 5).

Hi mbagħad haġa ċara li din l-oppożizzjoni bejn iż-żewġ termini ma taqbilx mal-kontenut bibliku. It-Testament il-Qadim hallat iż-żewġ tipi ta' għarfien, għax mas-smiġħ tal-Kelma ta' Alla jgħaqqad ix-xewqa li wiehed jara wiċċu. B'dan il-mod seta' jikber djalogu mal-kultura Griega, djalogu li jinsab fil-qalba tal-Iskrittura. Is-smiġħ jixhed is-sejha personali u l-ubbidjenza, hekk ukoll il-fatt li l-verità tidher fiż-żmien; id-dehra tagħti vizjoni shiħa tal-mixja kollha u thallina nidhlu fil-proġett kbir ta' Alla; mingħajr din il-vizjoni jkollna f'idejna biss frak iżolat ta' haġa globali mhux magħrufa.

30. Ir-rabta bejn li tara u li tisma' fl-għarfien tal-fidi, tidher b' mod mill-aktar ċar fil-Vangelu ta' Ġwanni. Għar-raba' Vangelu, it-twemmin huwa smiġħ, u fl-istess hin, li tara. Is-smiġħ tal-fidi jiġi skont l-għamla ta' għarfien proprju tal-imħabba: huwa smiġħ personali, li jagħżel il-lehen u jagħraf dak tar-Ragħaj it-Tajjeb (ara Ġw 10: 3-5); smiġħ li jitlob lil min jimxi warajh, bħalma ġara lill-ewwel dixxipli, li “semgħuh jgħid dan, u marru wara Ġesù” (Ġw 1: 37). Min-naħa l-oħra, il-fidi hija marbuta wkoll ma' li tara. Kultant id-dehra tas-sinjali ta' Ġesù timxi qabel il-fidi, bħalma ġara lil-Lhud, li wara l-qawmien ta' Lazzru, “raw dak li għamel Ġesù u emmnu fih” (Ġw 11: 45). Drabi oħra, hi l-fidi li twassal għal dehra aktar profonda: “Jekk temmen, tara l-glorja ta' Alla” (Ġw 11: 40). Fl-aħħar mill-aħħar, it-twemmin u li tara jintisġu flimkien: “Min jemmen fija [...] jemmen f'min baġhatni; u min jara lili jkun qiegħed jara lil min baġhatni” (Ġw 12: 44-45). Bis-saħħa ta' din l-għaqda mas-smiġħ, li tara jsir mixja wara Kristu, u l-fidi tidher bħala mixja bil-hars, li fiha l-għajnejn jidraw jaraw fil-profond. U hekk, nhar l-Għid filgħodu, ngħaddu minn fuq Ġwanni li fid-dlam quddiem il-qabar vojta, “ra u emmen” (Ġw 20: 8); għal fuq Marija Maddalena li issa rat lil Ġesù (ara Ġw 20: 14) u riedet iżzommu, iżda ingħatatilha l-istedina li tikkuntemplah fil-mixja tiegħu lejn il-Missier; sal-istqarrija shiħa tal-istess Maddalena quddiem id-dixxipli: “Rajt lill-Mulej” (Ġw 20: 18).

Kif naslu għal dis-sintezi bejn is-smiġħ u li tara? Din issir possibbli jekk nitilqu mill-persuna konkreta ta' Ġesù, li narawh u nisimgħuh. Huwa l-Kelma magħmula bniedem, li tiegħu rajna l-glorja (ara Ġw 1: 14). Id-dawl tal-fidi hu dak ta' Wiċċ li fih jidher il-Missier. Infatti, il-verità li l-fidi tilqa', fir-raba' Vangelu hi d-dehra tal-Missier fl-Iben, f'għismu u fl-għemejjel tiegħu fid-dinja, verità li tista' titfisser bħala t-“triq mudwala” ta' Ġesù.²⁴ Dan ifisser li l-għarfien tal-fidi ma jistedinniex inħarsu lejn verità purament gewwiena. Il-verità li l-fidi turina hija verità ċċentrata fuq il-laqgħa ma' Kristu, fuq il-kontemplazzjoni ta' ħajtu, fuq il-perċezzjoni tal-preżenza tiegħu. F'dan is-sens, San Tumas ta' Aquino jitkellem dwar *l-oculata fides* tal-Appostli – fidi li tara! – quddiem id-dehra materjali tal-Irxox.²⁵ Raw b'għajnejhom lil Ġesù mqajjem u emmnu, jiġifieri setgħu jinfdu l-profondità ta' dak li kienu qegħdin jaraw biex jistqarru l-Iben ta' Alla, bilqiegħda fuq il-lemin tal-Missier.

²⁴ Ara H. SCHLIER, *Meditationen über den Johanneischen Begriff der Wahrheit, f' Besinnung auf das Neue Testament. Exegetische Aufsätze und Vorträge 2*, Feiburg, Basel, Wien 1959, 272.

²⁵ Ara S. Th. III, q. 55, a. 2, ad 1.

31. Hekk biss, permezz tal-Inkarnazzjoni, bil-qsim tal-umanità tagħna, l-għarfien proprju tal-imħabba seta' jilhaq is-shuhija. Id-dawl tal-imħabba, infatti, jitwieled meta nintmessu f'qalbna, ahna u nilqghu fina l-preżenza ġewwiena tal-maħbub, li jhallina nagħrfu l-misteru tiegħu. Imbagħad nifhmu għaliex, flimkien ma' li tisma' u li tara, il-fidi, għal San Ġwann, hi mess, kif jgħid fl-Ewwel Ittra tiegħu: “Dak li ahna smajna, li rajna [...] u li messew idejna, jigifieri l-Kelma tal-hajja...” (1 Ġw 1: 1). Bl-Inkarnazzjoni tiegħu, bil-migja tiegħu fostna, Ġesù messna, u permezz tas-sagramenti, illum ukoll imissna; b'dan il-mod, huwa u jbidel qalbna, halliena u jhallina nagħrfuh u nistqarruh bhala Bin Alla. Bil-fidi, ahna nistgħu mmissuh, u nircievu l-qawwa tal-grazzja tiegħu. Santu Wistin, huwa u jikkummenta s-silta tal-mara bit-tnixxija tad-demmi li messet lil Ġesù biex tfiq (ara Lq 8: 45-46), jgħid: “Tmiss bil-qalb, dan hu t-twemmin.”²⁶ Il-ġemgħa kienet tross madwaru, iżda ma laħqitux bil-mess personali tal-fidi, li tagħraf il-misteru tiegħu, l-esseri (il-kewn) tiegħu bhala Iben li juri l-Missier. Hu biss meta nissawru fuq ix-xbieha ta' Ġesù, li ningħataw għajnejn tajbin biex jarawh.

Id-djalogu bejn fidi u raġuni

32. Il-fidi Nisranija, billi xxandar il-verità shiħa ta' Alla u tiftaħ għall-qawwa ta' din l-imħabba, tasal fiċ-ċentru l-aktar profond tal-esperjenza ta' kull bniedem, li johrog għad-dawl bis-saħħa tal-imħabba u jissejjah biex ihobb biex jibqa' fid-dawl. Imqanqlin bix-xewqa li jdawlu r-realtà kollha billi jibdeu mill-imħabba ta' Alla murija f'Ġesù, filwaqt li jfittxu li jhobbu b'dik l-istess imħabba, l-ewwel Insara sabu fid-dinja Griega, fl-għatx tagħha tal-verità, sieheb tajjeb għad-djalogu. Il-laqgħa tal-messaġġ ewangeliku mal-ħsieb filosofiku tad-dinja l-qadima fetthet passaġġ deċiżiv biex l-Ewangelju jasal għand il-ġnus kollha, u ġiebet 'il quddiem interazzjoni għammiela bejn fidi u raġuni, li kienet qed tiżviluppa fil-mixja tas-sekli, sa zmienna. Il-Beatu Ġwanni Pawlu II, fl-Ittra Enciklika tiegħu *Fides et ratio*, wera kif fidi u raġuni jqawwu lil xulxin.²⁷ Meta nsibu d-dawl shiħ tal-imħabba ta' Ġesù, insibu li f'kull imħabba kien hemm preżenti dija tididi ta' dak id-dawl u nifhmu x'kien l-għan aħhari tiegħu. U fl-istess ħin il-fatt li mħabbitna ġgorr magħha dawl, jgħinna naraw il-mixja tal-imħabba lejn il-milja tal-għotja shiħa tal-Iben ta' Alla għalina. F'din il-mixja ċirkulari, id-dawl tal-fidi jdawwal ir-rapporti umani tagħna kollha, li jistgħu jingħaxu f'għaqda mal-imħabba u l-hlewwa ta' Kristu.

²⁶ *Sermo 229/L, 2: PLS 2, 576: “Tangere autem corde, hoc est credere.”*

²⁷ Ara Ittra Enc. *Fides et ratio* (14 ta' Settembru 1998), 73: *AAS* (1999), 61-62.

33. Fil-ħajja ta' Santu Wistin, insibu eżempju b'tifsira ta' din il-mixja li fiha t-tiftix tar-raġuni, bix-xewqa tiegħu għall-verità u ċ-ċarezza, jinsab fix-xefaq tal-fidi, li minnha rċieva għarfien ġdid. Minn naħa, huwa jilqa' l-filosofija Griega tad-dawl bl-insistenza tagħha fuq li tara. Il-laqgħa tiegħu man-Neoplatoniżmu gaghlu jagħraf il-paradigma tad-dawl, li jinżel minn fuq biex idawwal l-oġġetti, u hekk hu simbolu ta' Alla. B'dan il-mod, Santu Wistin fehem it-traxxendenza ta' Alla u kixef li l-hwejjeġ kollha għandhom fihom trasparenza, jiġifieri li kienu jistgħu jirriflettu t-tjieba ta' Alla, it-Tajjeb. B'hekk hu heles mill-Manikejiżmu li l-ewwel kien jgħix fih u kien iwasslu biex jaħseb li l-ħażin u t-tajjeb jiġġieldu bejniethom il-ħin kollu, filwaqt li jithalltu u jitfixklu ma' xulxin, mingħajr distinzjoni ċara bejniethom. Meta fehem li Alla hu dawl seta' jaqbad orjentament ġdid fl-eżistenza, il-hila li jagħraf il-ħażen li tiegħu kien hati u jdur lejn it-tajjeb.

Min-naħa l-oħra, iżda, fl-esperjenza konkreta ta' Santu Wistin, li hu nnifsu jirrakkontaha fl-*Istqarrijiet* tiegħu, il-waqt deċiżiv fil-mixja tiegħu tal-fidi ma kienx dak ta' viżjoni ta' Alla, lil hinn minn din id-dinja, iżda aktarx dak tas-smiġh, meta fil-ġnien sema' lehen li qallu: "Aqbad u aqra"; hu qabad il-ktieb bl-Ittri ta' San Pawl u waqaf fuq il-kapitlu tlettax tal-Ittra lir-Rumani.²⁸ Hekk deher Alla personali tal-Bibbja, kapaċi jkellem lill-bniedem, li jinżel jgħix miegħu u jsieheb il-mixja tiegħu fl-istorja, huwa u juri ruħu fi żmien is-smiġh u t-twegiba.

U b'danakollu, din il-laqgħa ma' Alla tal-Kelma ma wasslitx lil Santu Wistin biex jiċhad id-dawl u l-viżjoni. Hu għaqqad iż-żewġ perspettivi, immexxi dejjem mir-rivelazzjoni tal-imħabba ta' Alla f'Ġesù. U hekk hadem filosofija tad-dawl li thaddan fiha r-reciprocity tal-kelma u tiftaħ spazju għall-ħarsa ħielsa lejn id-dawl. Kif għall-kelma hemm twegiba ħielsa, hekk ukoll id-dawl isib bħala twegiba xbieha li tirriflettih. Santu Wistin imbagħad, huwa u jsieheb is-smiġh ma' li tara, jista' jirreferi għall-"kelma li tiddi fil-ġewwieni tal-bniedem".²⁹ B'dan il-mod id-dawl isir, biex ngħidu hekk, id-dawl ta' kelma, għaliex hu d-dawl ta' Wiċċ personali, dawl li, waqt li jdawwalna, isejhilna u jrid jirrifletti f'wiċċna biex jiddi minn go fina. Fl-aħħar mill-aħħar, ix-xewqa tal-viżjoni ta' kollox, u mhux biss ta' fraq mill-istorja, tibqa' prezenti u fl-aħħar isseħh, meta l-bniedem, kif jgħid il-Qaddis ta' Ippona, jara u jhobb.³⁰ U dan, mhux għaliex ikollu l-hila jippossjedi d-dawl kollu, li qatt ma jintemm, iżda għaliex jidhol, kollu kemm hu, fid-dawl.

34. Id-dawl tal-imħabba, propju tal-fidi, jista' jdawwal il-mistoqsijiet ta' żmienna fuq il-verità. Il-verità llum sikwit tirriduċi ruħha għal awtenticità suġġettiva tal-individwu, tiswa biss għall-ħajja individwali. Verità komuni tbeżzagħna, għaliex nidentifikawha mal-impożizzjoni intransiġenti tat-totalitariżmi. Izda jekk il-verità hi l-verità tal-imħabba,

²⁸ Ara *Stqarrijiet*, VIII, 12, 29: PL 32, 762.

²⁹ *De Trinitate*, XV, 11, 20: PL 42, 1071: "verbum quod intus lucet."

³⁰ Ara *De civitate Dei*, XXII, 30, 5: PL 41, 804.

jekk hi l-verità li toħroġ mil-laqgħa personali mal-Ieħor u mal-ohrajn, hi tibqa' ħielsa mill-ġheluq fl-individwu u tista' tkun parti mill-ġid komuni. Billi hi verità ta' mħabba, mhijiex verità li timponi ruhha bil-vjolenza, mhijiex verità li tgħattan lill-individwu. Billi titwieled mill-imħabba tista' tasal sal-qalb, għaċ-ċentru personali ta' kull bniedem. Hekk jidher ċar li l-fidi mhijiex intransiġenti, iżda tikber fil-ġhajxien mal-ohrajn b'rispett lejn l-ieħor. Min jemmen mhuwiex arroganti; bil-maqlub, il-verità tagħmlu umli, għax jaf, li aktar milli nipposeduha aħna, hija hi li tħaddanna u tipposedina. 'Il bogħod milli twebbisna, is-sikurezza tal-fidi tqegħedna fil-mixja, u biha nkunu nistgħu nixhdu u niddjalogaw ma' kulhadd.

Min-naħa l-oħra, id-dawl tal-fidi, billi hu magħqud mal-verità tal-imħabba, mhuwiex barrani għad-dinja materjali, għaliex l-imħabba dejjem tingħax fil-ġisem u fir-ruħ; id-dawl tal-fidi huwa dawl inkarnat, li johroġ mill-ħajja mudwala ta' Ġesù. Hu jdawwal saħansitra l-materja, jafda fl-ordni tagħha, jaf li fiha tinfetaħ mixja ta' armonija u ta' għarfien dejjem jitwessa'. Il-ħarsa tax-xjenza tirċievi b'hekk benefiċċju mill-fidi: din tistieden lix-xjenzjat jibqa' miftuħ għar-realtà, fl-għana kollu tagħha li ma jintemm qatt. Il-fidi tqajjem is-sens kritiku, għax ma thallix it-tiftix jissodisfa ruħu bil-formoli tiegħu u tgħinu jifhem li n-natura hi dejjem akbar. Filwaqt li tistedinna nistagħgħbu quddiem il-misteru tal-ħolqien, il-fidi twessa' l-orizzonti tar-raġuni biex iddawwal aħjar id-dinja li tinfetaħ għall-istudji tax-xjenza.

Il-fidi u t-tiftix ta' Alla

35. Id-dawl tal-fidi f'Ġesù jdawwal ukoll il-mixi ta' dawk kollha li jfittxu lil Alla, u tagħti l-kontribut proprju tal-Kristjaneżmu fid-djalogu mas-segwaċi tad-diversi religjonijiet. L-Ittra lil-Lhud tkellimna dwar ix-xhieda tat-tajbin, li qabel il-patt ma' Abraham, kienu diġà qegħdin ifittxu lil Alla bil-fidi. Dwar Henok tgħid li "hu kien għoġob lil Alla" (Lhud 11: 5), ħaġa li ma sseħħx mingħajr il-fidi, għax min "jersaq lejn Alla jeħtieġli jemmen li Alla jeżisti u li hu jagħti l-ħlas xieraq lil dawk li jfittxuh" (Lhud 11: 6). Hekk nistgħu nifhem li l-mixi tal-bniedem religjuż jgħaddi mill-istqarrija ta' Alla li jieħu ħsiebu u li mhux impossibbli li jinstab. Xi ħlas ieħor jista' jagħti Alla lil dawk li jfittxuh, jekk mhux li jħallihom jiltaqgħu miegħu? Qabel dan, insibu l-figura ta' Abel, li l-fidi tiegħu tfahħret ukoll u minħabba fiha Alla laqa' d-doni tiegħu, l-offerta tal-imweldin l-ewwel fl-imrieħel tiegħu (ara Lhud 11: 4). Il-bniedem religjuż ifittex li jagħraf is-sinjali ta' Alla fl-esperjenzi tal-ħajja ta' kuljum, fiċ-ċiklu tal-istaguni, fil-fertilità tal-art u fiċ-ċaqliq kollu tal-univers. Alla huwa dawl, u jista' jinstab ukoll minn dawk li jfittxuh b'qalb sinċiera.

Xbieha ta' dan it-tiftix huma l-Maġi, immexxijin minn kewkba sa Betleħem (ara Mt 2: 1-12). Lilhom id-dawl ta' Alla deħrilhom bħala mixja, bħala kewkba li tmexxi tul triq ta' kixfiet. Il-kewkba titkellem dwar is-sabar ta' Alla b'għajnejna, li jridu jidraw id-dija tagħha.

Il-bniedem reliġjuż jinsab f' mixja u jrid ikun lest li jithalla jitmexxa, li johroġ minnu nnifsu biex isib lil Alla li dejjem jgħagġibna. Dan ir-rispett ta' Alla għal għajnejn il-bniedem jurina li meta l-bniedem joqrob lejha, id-dawl uman ma jdubx bil-kobor mudwal bla tarf ta' Alla, bħallikieku kien kewkba mibluġha miż-żerniq, iżda jsir jiddi aktar daqskemm ikun eqreb lejn in-nar tal-bidu, bħall-mera li tirrifletti d-dija. L-istqarrija Nisranija ta' Ġesù, salvatur wahdieni, tgħid li d-dawl kollu ta' Alla hu kkoncentrat fih, fil-“hajja mudwala” tiegħu, li fiha jidhru l-bidu u t-tmiem tal-istorja.³¹ Mhemm ebda esperjenza umana, ebda mixja tal-bniedem lejn Alla, li ma tistax tintlaqa', tiddawwal u tissaffa b'dan id-dawl. Aktar ma n-Nisrani jogħdos fiċ-ċirku miftuħ tad-dawl ta' Kristu, aktar ikollu l-hila jifhem u jsieheb lil kull bniedem fi triqtu lejn Alla.

Billi l-fidi tidher bħal triq, hi għandha x'taqsam ukoll ma' hajjet il-bnedmin, li għad li ma jemmnu, jixtiequ jemmnu u ma jiqfux ifittxu. Daqskemm jinfethu għall-imħabba b'qalb sinciera u jibdeu jimxu b'dak id-dawl li jseħħhom jgħbru, huma diġà qed jgħixu, bla ma jafu, fit-triq lejn il-fidi. Huma jfittxu jgħibu ruħhom bħallikieku Alla jeżisti, xi drabi għaliex jagħrfu l-importanza tiegħu biex isibu t-toroq sodi fil-hajja komuni, jew għaliex jesperimentaw ix-xewqa tad-dawl f'nofs id-dlam, imma wkoll għaliex, huma u jhossu kemm hi kbira u sabiħa l-hajja, jintebħu li l-preżenza ta' Alla tagħmilha wisq akbar. Jirrakkonta Sant'Irnew ta' Lyon li Abraham, qabel ma sema' lehen Alla, kien diġà qiegħed ifittxu “fix-xewqa taħraq ta' qalbu”, u “ġera mad-dinja kollha, jistaqsi fejn kien Alla”, sakemm “Alla henn għalih li kien qiegħed ifittxu wahdu fis-skiet.”³² Min jibda jimxi biex jagħmel it-tajjeb ikun diġà resaq lejn Alla, ikun diġà mwieżen bl-għajnuna tiegħu, għax hi haġa tad-dinamika tad-dawl divin li jdawwilna għajnejna meta nimxu lejn il-milja tal-imħabba.

Fidi u teoloġija

36. Billi l-fidi hija dawl, tistedinna nidhlu fiha, biex nesploraw dejjem aktar ix-xefaq li jdawwal, biex nagħrfu aħjar dak li nħobbu. Minn dix-xewqa titwieled it-teoloġija Nisranija. Hi haġa ċara, mela, li t-teoloġija hi impossibbli mingħajr fidi u li hi tagħmel sehem mill-process tal-fidi nfisha, li jfittex l-intelligenza l-aktar profonda ta' Alla li jirrevela lilu nnifsu, li tilhaq il-quċcata fil-Misteru ta' Kristu. L-ewwel konsegwenza hi li fit-teoloġija ma jingħatax biss sforz tar-raġuni biex wieħed jifli u jagħraf, bħalma jsir fix-xjenzi sperimentali. Lil Alla ma nistgħux nagħmluh oġġett. Huwa Suġġett li jingħaraf u jidher fir-relazzjoni bejn persuna u oħra. Il-fidi retta tmexxi r-raġuni biex tinfetaħ għad-dawl li jiġi minn Alla, biex hi, immexxija mill-imħabba għall-verità, tkun tista' tagħraf lil Alla b'mod aktar profond.

³¹ Ara KONGREGAZZJONI GHAD-DUTTRINA TAL-FIDI, Dik. *Dominus Iesus* (6 ta' Awwissu 2000), 15: AAS 92 (2000), 756.

³² *Demonstratio apostolicae praedicationis*, 24: SC 406, 117.

L-imghallmin u t-teologi l-kbar taż-Żmien tan-Nofs urew li t-teologija, bhala xjenza tal-fidi, hi parteċipazzjoni fl-għarfien li Alla għandu tiegħu nnifsu. It-teologija, mela, mhijiex biss kelma dwar Alla, iżda qabel xejn hi akkoljenza u tiftix ta' intelligenza aktar profonda ta' dik il-kelma li Alla jagħtina, kelma li Alla jlissen fuqu nnifsu, għaliex huwa djalogu dejjiem ta' komunjoni, u jdaħħal lill-bniedem fil-ġewwieni ta' dan id-djalogu.³³ Mela tagħmel parti mit-teologija l-umiltà li thalli 'l Alla "jmissha", tagħraf il-limiti tagħha quddiem il-Misteru u titħabat biex tesplora, bid-dixxiplina tar-raġuni, l-għana bla qjies ta' dan il-Misteru.

It-teologija mbagħad taqşam il-forma ekkleżjali tal-fidi; id-dawl tagħha huwa d-dawl tas-sugġett li jemmen li hu l-Knisja. Dan, minn naħa, jimplika li t-teologija hi għall-qadi tal-fidi tal-Insara, bl-umiltà hi tħares u tidhol fil-fond tat-twemmin ta' kulhadd, l-aktar nett tal-aktar nies sempliċi. Barra minn dan, it-teologija, billi tgħix bil-fidi, ma tqisx il-Maġisteru tal-Papa u tal-Isqfijiet f'għaqda miegħu bhala xi haġa barranija, limitu għal-libertà tagħha, iżda bil-maqlub, bhala wiehed mill-waqtiet ġewwiena tagħha, li jibnuha, għaliex il-Maġisteru jassigura l-kuntatt mal-għajn oriġinarja, u għalhekk jagħti ċ-ċertezza li tkun qed tittiehed il-kelma ta' Kristu fis-shuhija tagħha.

³³ Ara BONAVENTURA, *Breviloquium, prol.: Opera Omnia*, V, Quaracchi 1891, p. 201; *In I Sent. Proem*, q. 1, resp.: *Opera Omnia*, I, Quaracchi 1891, p. 7; TUMAS TA' AQUINO, *S. Th.* I, q. 1.

IT-TIELET KAPITLU
INXANDRILKOM DAK LI RĊEVEJT JIEN
(ara 1Kor 15: 3)

Il-Knisja, omm il-fidi tagħna

37. Min jinfetaħ għall-imħabba ta' Alla, sema' leġnu u rċieva d-dawl tiegħu, ma jistax iżomm dan id-don għalih. Billi l-fidi hija smiġ u li wieħed jara, hija tixxandar ukoll bħala kelma u bħala dawl. Huwa u jkellem lill-Korintin, l-Appostlu Pawlu nqeda sewwasew b'dawn iż-żewġ xbihat. Minn naħa, hu jgħid: "Imma billi aħna għandna l-istess spirtu ta' fidi li fuqu hemm miktub: *'Emmint, u għalhekk tkellimt,'* aħna wkoll emminna, u għalhekk tkellimna" (2 Kor 4: 13). Il-kelma li tasal għandna ssir twegiba, stqarrija tal-fidi, u hekk tinstema' għall-oħrajn, hija u tistedinhom jemmnu. Mill-oħra, San Pawl jirreferixxi wkoll għad-dawl: "Aħna lkoll, li b'wiċċna mikxuf nirriflettu bħal f'mera l-glorja tal-Mulej, qegħdin ninbidlu fl-istess xbieha" (2 Kor 3: 18). Huwa dawl li jidher jiddi minn wiċċ għal wiċċ, bħalma Mosè garr fih ir-rifless tal-glorja ta' Alla wara li tkellem miegħu: "[Alla] idda fi qlubna biex jagħtina d-dawl tal-għarfien tal-glorja ta' Alla, li tidli f'wiċċ Kristu" (2 Kor 4: 6). Id-dawl ta' Kristu jiddi, bħal f'mera, fuq wiċċ l-Insara u hekk jixtered, hekk jasal għandna, biex aħna wkoll inkunu nistgħu nieħdu sehem f'din il-viżjoni u nwasslu lill-oħrajn id-dawl tiegħu, bħalma fil-liturgija tal-Għid id-dawl tal-blandun jixgħel hafna aktar xemgħat. Il-fidi tixxandar, biex ngħidu hekk, bħall-kuntatt minn persuna għal oħra, bħalma fjamma titqabbad minn fjamma oħra. L-Insara, fil-faqar tagħhom, jizirgħu żerriegħa hekk għammiela li ssir sigra kbira li għandha l-hila timla d-dinja bil-frott.

38. Ix-xandir tal-fidi, li tidli għall-bnedmin kollha ta' kullimkien, jgħaddi wkoll permezz il-mixja taż-żmien, minn nisel għal nisel. Billi l-fidi titwieled minn laqgħa li sseħħ fl-istorja u ddawwal il-mixja tagħna fiż-żmien, hi trid tibqa' tixxandar tul is-sekli. Il-wiċċ ta' Ġesù jasal għandna permezz ta' katina mhux maqtugħa ta' xhieda. Kif jista' jseħħ dan? Kif sa nkunu żguri li nilhqu lil "Ġesù veru" matul is-sekli? Kieku l-bniedem kien individwu iżolat, kieku nkunu rridu nitilqu biss mill-"jien" individwali, li jrid isib fih innifsu ċ-ċertezza tat-tagħrif tiegħu, din iċ-ċertezza ma tkunx possibbli. Ma nistax nara bis-saħħa tiegħi nnifsi dak li ġara fi żmien daqshekk imbiegħed minni. B'danakollu, dan mhuwiex il-mod waħdieni li bih il-bniedem jagħraf. Il-persuna tgħix dejjem f'relazzjoni. Tiġi minn oħrajn, hija ta' oħrajn, hajjitha tikber aktar fil-laqgħa mal-oħrajn. U anki l-għarfien tiegħek, l-istess kuxjenza tiegħek, hi ta' tip relazzjonali, u hi marbuta ma' oħrajn li ġew qabilna: fl-ewwel post il-ġenituri tagħna, li tawna l-ħajja u l-isem. L-istess lingwaġġ, il-kliem li bih infissru ħajjitna u r-realtà tagħna, jasilna permezz tal-oħrajn, miżmum fil-memorja ħajja tal-oħrajn. L-għarfien

tagħna nfuṣna hu possibbli biss meta nieħdu sehem minn memorja akbar. Hekk isir ukoll fil-fidi, li twassal fil-milja l-mod uman tal-fehem. L-imghoddi tal-fidi, dak l-att ta' mħabba ta' Ġesù li nissel fid-dinja hajja ġdida, jìgina mill-memorja tal-oħrajn, tax-xhieda, miżmum haj f'dak is-sugġett waħdieni ta' memorja li hu l-Knisja. Il-Knisja hija Omm li tghallimna nitkellmu l-lingwaġġ tal-fidi. San Ġwann insista fuq dan l-aspett fil-Evangēlju tiegħu, filwaqt li għaqad flimkien fidi u memorja, u rabathom it-tnejn mal-azzjoni tal-Ispirtu s-Santu, li kif jgħid Ġesù, “ifakkarkom kollox” (Ġw 14: 26). L-imħabba li hi l-Ispirtu, u li tghammar fil-Knisja, iżzomm magħqudin bejniethom iż-żminijiet kollha u tagħmilna nies ta' żmien Ġesù, u b'hekk issir il-gwida ta' mixjitna fil-fidi.

39. Ma nistgħux nemmnu waħedna. Il-fidi mhijiex biss għażla individwali li sseħħ fil-ġewwieni ta' min jemmen, mhijiex relazzjoni iżolata bejn il-“jien” tal-fidil u l-“Int” divin, bejn is-sugġett awtonomu u Alla. Hi tinfetah, min-natura tagħha, għall-“aħna”, isseħħ dejjem fi hdan l-għaqda tal-Knisja. Il-forma djalogata tal-*Kredu*, li tintuża fil-liturgija tal-magħmudija, dan tfakkarhulna. It-twemmin jitfisser bħala twegiba għal stedina, għal kelma li trid tinstema' u li ma tigix minni, u għalhekk tidhol fil-ġewwieni ta' djalogu, ma jistax ikun biss stqarrija li tigi mill-individwu. Tista' biss twieġeb fl-ewwel persuna, “jiena nemmen”, għax jinghad ukoll “aħna nemmnu”. Dan il-ftuh għall-“aħna” ekkleżjali jseħħ skont il-ftuh proprju tal-imħabba ta' Alla, li mhijiex biss relazzjoni bejn Missier u Iben, bejn “Jien” u “Int”, imma fl-Ispirtu hi wkoll “Aħna”, komunjoni ta' persuni. Dan hu għaliex min jemmen qatt mhu waħdu, u għaliex il-fidi għandha t-tendenza li tixtered, li tistieden lill-oħrajn għall-hena tagħha. Min jircievi l-fidi jara li l-ispazji tal-“jien” tiegħu jitwessgħu, u jnisslu fih relazzjonijiet godda li jagħnu l-hajja. Tertulljanu dan fissru tajjeb meta tkellem fuq il-katekumenu, li “wara l-ħasla tat-twelid il-ġdid” jintlaqa' f'dar l-Omm biex jiftah idejh u jitlob, flimkien mal-aħwa, il-Missierna, bħala wieħed milqugħ f'familja ġdida.³⁴

Is-Sagramenti u t-trasmissjoni tal-fidi

40. Il-Knisja, bħal kull familja, ixxandar lil uliedha l-kontenut tal-memorja tagħha. Dan kif tagħmlu, biex xejn ma jintilef, u biex kollox jitfisser dejjem aktar fil-profond fil-wirt tal-fidi? Hu permezz tat-Tradizzjoni Appostolika miżmuma fil-Knisja bil-għajjnuna tal-Ispirtu s-Santu, li aħna għandna kuntatt haj mal-memorja tal-bidu. U dak kollu li xxandar mill-Appostli – kif jgħid il-Konċilju Vatikan II – “ihaddan dak kollu li jiswa biex tgħix il-hajja qaddisa u biex tkabbar il-fidi tal-Poplu ta' Alla, u hekk f'tagħlimha, f'ħajjitha u fil-kult

³⁴ Ara *De Baptismo*, 20, 5: CCL 1, 295.

tagħha l-Knisja żzomm dejjem għaddej u xxandar lill-ġenerazzjonijiet kollha dak kollu li hi, dak kollu li temmen.”³⁵

Il-fidi, infatti, tehtieg ambjent li fih tista' tixhed u tikkomunika, u li dan ikun jikkorrispondi u jkun proporzjonat ma' dak li trid tikkomunika. Biex ixxandar kontenut li hu biss duttrinali, idea, ktieb jew ripetizzjoni ta' messagg bil-fomm jista' jkun biżżejjed. Imma dak li hu mxandar fil-Knisja, dak li hu trasmess fit-Tradizzjoni hajja tagħha, hu d-dawl il-ġdid li jiġi mil-laqgħa ma' Alla l-haj, dawl li jmiss il-persuna fil-qalba tagħha, fil-qalb, filwaqt li jmiss il-moħħ, ir-rieda u l-affettività tagħha u jiftahha għal relazzjonijiet hajjin fil-għaqda ma' Alla u mal-oħrajn. Biex tixxandar milja bħal din jeżisti mezz speċjali, li jolqot il-persuna kollha, ġisem u ruħ, fil-ġewwieni u fir-relazzjonijiet. Dan il-mezz huwa s-sagramenti, iċcelebrati fil-liturġija tal-Knisja. Fihom tixxandar memorja inkarnata, marbuta mal-postijiet u ż-żminijiet tal-hajja, imsieħba mas-sensi kollha; fihom il-persuna tintlaqat, għax hi membru ta' sugġett haj, f'nisgħa ta' relazzjonijiet komunitarji. Għalhekk, jekk hu minnu li s-sagramenti huma s-sagramenti tal-fidi,³⁶ jehtieg ukoll jingħad li l-fidi għandha struttura sacramentali. Il-qawmien tal-fidi jgħaddi mill-qawmien ta' sens sacramentali ġdid ta' hajjet il-bniedem u tal-eżistenza Nisranija, filwaqt li juri kif dak li jidher u li hu materjali jinfetħ għall-misteru tal-etern.

41. It-trasmissjoni tal-fidi ssir l-ewwel nett permezz tal-Magħmudija. Jista' jidher li l-Magħmudija hija biss mod biex nissimbolizzaw l-istqarrija tal-fidi, att pedagogiku għal min jehtieg xbihat u ġesti, iżda li nistgħu noqogħdu mingħajrom. Kelma ta' San Pawl dwar il-Magħmudija tfakkarna li mhux hekk. Hu jgħid: “Indfinna ma' Kristu permezz tal-magħmudija biex kif Kristu kien imqajjem mill-imwiet permezz tal-qawwa glorjuża tal-Missier, hekk ahna ngħixu hajja ġdida” (Rum 6: 4). Bil-Magħmudija nsiru ħolqien ġdid u wlied adottivi ta' Alla. L-Appostlu jgħid imbagħad li n-Nisrani kien afdat f'“għamla ta' tagħlim” (*typos didachés*), li hu jobdiha mill-qalb (ara Rum 6: 17). Fil-Magħmudija l-bniedem jingħata wkoll duttrina biex jistqarrija u għamla konkreta ta' hajja li titlob l-impenn tal-persuna kollha tiegħu u tmexxi lejn il-ġid. Jingarr f'ambjent ġdid, imħolli f'ambjent ġdid, mod ġdid ta' hidma komuni, fil-Knisja. Il-Magħmudija tfakkarna li l-fidi mhijiex opra tal-individwu waħdu, mhijiex att li l-bniedem jista' jagħmlu huwa u jistrieħ biss fuq il-forzi tiegħu, iżda trid tintlaqa' fi hdan l-għaqda tal-Knisja li tittrasmetti d-don ta' Alla: hadd ma jgħammed lulu nnifsu, bħalma wkoll hadd ma jitwieled waħdu fl-eżistenza. Ahna konna mghammdin.

³⁵ Kost. Dogm. dwar ir-Rivelazzjoni divina *Dei Verbum*, 8.

³⁶ Ara KONC. EKUM. VAT, II, Kost. dwar il-Liturġija mqaddsa *Sacrosanctum Concilium*, 59.

42. Liema huma l-elementi tal-Magħmudija li jdaħħluna f’ din “l-għamla ġdida ta’ tagħlim”? Fuq il-katekumenu jissejjah l-ewwel nett isem it-Trinità: il-Missier, l-Iben u l-Ispirtu s-Santu. Hekk sa mill-bidu tinghata sinteżi tal-mixja tal-fidi. Alla li sejjah lil Abraham u ried jissejjah Alla tiegħu, Alla li wera ismu lil Mosè, Alla li huwa u jagħtina lil Ibnu, uriena bis-shiħ il-misteru ta’ Ismu, jagħti lill-imghammed identità filjali ġdida. B’dan il-mod tidher it-tifsira tal-għemil li jsir fil-Magħmudija, l-immersjoni fl-ilma: l-ilma hu fl-istess hin simbolu tal-mewt, li jistedinna ngħaddu għall-konverżjoni tal-“jien”, bi tnejjija għall-ftuh tiegħu lejn “jien” akbar; iżda huwa wkoll simbolu tal-ħajja, tal-ġuf li fih nerggħu nitwiellu aħna u nimxu wara Kristu fl-eżistenza l-ġdida. B’dan il-mod, bl-immersjoni fl-ilma, il-Magħmudija tkellimna fuq l-istruttura inkarnata tal-fidi. L-azzjoni ta’ Kristu tmissna fir-realtà personali tagħna, u tbiddilna mill-għeruoq, tagħmilna wlied adottivi ta’ Alla, tagħtina sehem min-natura divina; hekk timmodifika r-rabtiet kollha tagħna, il-qagħda konkreta tagħna fid-dinja u fl-univers, u tiftahhom għall-istess ħajja tagħha ta’ għaqda. Dan id-dinamizmu ta’ bidla proprju tal-Magħmudija jgħinna nifhmu l-importanza tal-katekumenat, li illum, anki fis-soċjetajiet b’għeruoq Insara qodma, li fihom għadd dejjem jikber ta’ adulti jersqu lejn is-sagrament tal-Magħmudija, għandu importanza singulari għall-evangelizzazzjoni l-ġdida. Hija t-triq ta’ tnejjija għall-Magħmudija, għall-bidla tal-eżistenza shiħa fi Kristu.

Biex nifhmu r-rabta bejn il-Magħmudija u l-fidi, tista’ tghinna silta mill-profeta Isaija, li ntrabtet mal-Magħmudija fil-letteratura Nisranija antika: “Fortizzi taż-żonqor il-kenn tiegħu [...] u l-ilma qatt ma jonqsu” (Is 33: 16).³⁷ L-imghammed, meħlus mill-ilma tal-mewt, seta’ jqum fuq saqajh fuq “blata qawwija”, għax ikun sab is-sod li jista’ jafdah. Hekk, l-ilma tal-mewt inbidel f’ilma tal-ħajja. It-test Grieg isejjahlu ilma *pistós*, ilma “fidil”. L-ilma tal-Magħmudija hu fidil għaliex nistgħu nafdawh, għaliex in-nixxiegha tiegħu ddaħħalna fid-dinamika tal-imħabba ta’ Ġesù, għajn ta’ sikurezza għall-mixja tagħna fil-ħajja.

43. L-istruttura tal-Magħmudija, l-għamla tagħha bħala twelid mill-ġdid, li fih jinghatalna isem ġdid u ħajja ġdida, tghinna nifhmu t-tifsira u l-importanza tal-Magħmudija tat-trabi. It-tarbija mhijiex kapaċi tagħmel att hieles li bih tilqa’ l-fidi, għadha ma tistax tistqarrha waħedha, u sewwasew għalhekk jistqarruha l-ġenituri u l-parrini tagħha f’ isimha. Il-fidi tingħax fil-ġewwieni tal-komunità tal-Knisja, hi mdaħħla fl-“aħna” komuni. Hekk, it-tarbija tista’ titwiežen minn oħrajn, mill-ġenituri tagħha u l-parrini, u tista’ tinstema’ fil-fidi tagħhom, li hi l-fidi tal-Knisja, simbolizzata fid-dawl li l-missier jiehu mill-blandun fil-liturgija tal-Magħmudija. Din l-istruttura tal-Magħmudija turi l-importanza tal-għaqda bejn il-Knisja u l-familja fit-trasmissjoni tal-fidi. Il-ġenituri huma msejħin, kif jgħid Santu Wistin, mhux biss biex inisslu l-ulied għall-ħajja, iżda biex iressquhom lejn Alla biex permezz tal-Magħmudija

³⁷ Ara *Epistula Barnabae*, 11, 5: SC 172, 162.

jkunu mnisslin mill-ġdid bħala wlied Alla, u jingħataw id-don tal-fidi.³⁸ Hekk, flimkien mal-ħajja, tingħatalhom id-direzzjoni fundamentali tal-eżistenza u s-sikurezza ta' ġejjieni tajjeb, direzzjoni li mbagħad tissahħah fis-Sagrament tal-Grizma bis-siġill tal-Ispirtu s-Santu.

44. In-natura sacramentali tal-fidi ssib l-aqwa tifsira tagħha fl-Ewkaristija. Hija ikel għażiż tal-fidi, laqgħa ma' Kristu preżenti b'mod reali b'att mill-aktar għoli ta' mħabba, l-ghotja tiegħu nnifsu li tnissel il-ħajja. Fl-Ewkaristija nsibu salib it-toroq fejn jiltaqgħu ż-żewġ rotot li fuqhom il-fidi tintelaq f'mixjitha. Minn naħa, ir-rotta tal-istorja: l-Ewkaristija hi att tal-memorja, attwalizzazzjoni tal-misteru, li fih l-imġhoddi, bħala grajja ta' mewt u qawmien, juri l-ħila tiegħu li jiftah għall-ġejjieni, li jantiċipa l-milja tal-aħħar. Il-liturgija tfakkarhulna bl-*hodie* tagħha, "illum" tal-misteri tas-salvazzjoni. Minn naħa oħra, hawn tinsab ukoll ir-rotta li twassal mid-dinja li tidher għal dak li ma jidhirx. Fl-Ewkaristija nitgħallmu naraw il-profondità tar-realtà. Il-hobż u l-inbid jinbidlu fil-Ġisem u d-Demm ta' Kristu, li jidher preżenti fil-mixja paskwali tiegħu lejn il-Missier: dan il-moviment idahħalna b'ruħna u ġisimna fil-moviment tal-holqien kollu lejn il-milja tiegħu f'Alla.

45. Fiċ-ċelebrazzjoni tas-Sagramenti, il-Knisja tittrasmetti l-memorja tagħha, l-aktar nett bl-istqarrija tal-fidi. Fiha aħna nuru mhux tant l-assens għal gabra ta' veritajiet astratti. Bil-maqlub, fl-istqarrija tal-fidi, il-ħajja kollha tidhol f'mixja lejn l-għaqda shiha ma' Alla l-ħaj. Nistgħu ngħidu li fil-*Kredu* min jemmen hu mistieden jidhol fil-misteru li jistqarr u jhalli lilu nnifsu jinbidel minn dak li jistqarr. Biex nifhmu t-tifsira ta' dan, naħsbu l-ewwel nett fil-kontenut tal-*Kredu*. Huwa għandu struttura trinitarja: il-Missier u l-Iben jingħaqdu fl-Ispirtu tal-imħabba. Min jemmen jgħid li l-qalba tal-esseri (kewn), is-sigriet l-aktar profond ta' kollox, huwa l-għaqda divina. Barra minn dan, il-*Kredu* għandu fih ukoll stqarrija Kristologika: lista tal-misteri tal-ħajja ta' Ġesù, sal-Mewt, il-Qawmien u t-Tluġh fis-Sema tiegħu, fl-istennija tat-tieni miġja tiegħu fil-glorja. Jingħad għalhekk li dan Alla-komunjoni, imħabba reċiproka bejn il-Missier u l-Iben fl-Ispirtu, għandu l-ħila jhaddan l-istorja tal-bniedem, idahħlu fid-dinamiżmu tiegħu ta' komunjoni, li għandha fil-Missier il-bidu u l-għan aħħari tagħha. Min jistqarr il-fidi, jara lilu nnifsu mdahħal fil-verità li jistqarr. Ma jistax ilissen bil-verità l-kliem tal-*Kredu*, mingħajr hu stess ma jinbidel, mingħajr ma jidhol fl-istorja ta' mħabba li thaddnu, li twessagħlu l-esseri tiegħu (kewnu) u tagħmlu parti minn għaqda akbar, mis-sugġett aħħari li jlissen il-*Kredu* li hu l-Knisja. Il-veritajiet kollha li nemmnu fihom juru l-misteru tal-ħajja l-ġdida tal-fidi bħala mixja ta' komunjoni ma' Alla l-ħaj.

³⁸ Ara *De nuptiis et concupiscentia*, I, 4, 5: PL 44, 413: "Habent quippe intentionem generandi regenerandos, ut qui ex eis saeculi filii nascuntur in Dei filios renascantur."

46. Żewġ elementi oħra huma essenzjali fit-trasmissjoni fidila tal-memorja tal-Knisja. L-ewwel nett, it-talba ta' Sidna, il-Missierna. Fiha n-Nisrani jitgħallem jaqsam l-istess esperjenza spiritwali ta' Kristu u jibda jara b'għajnejn Kristu. Billi nibdew minn dak li hu Dawl minn Dawl, mill-Iben il-Wahdieni tal-Missier, nagħrfu lil Alla ahna wkoll u nkunu nistgħu nkebbisu fl-oħrajn ix-xewqa li jersqu lejha.

Barra minn dan, hi daqstant ieħor importanti r-rabta bejn il-fidi u d-Dekalogu. Għidna li l-fidi tidher bħala mixja, triq li rridu nimxuha, miftuħa għal-laqgħa ma' Alla l-haj. Għalhekk, fid-dawl tal-fidi, f'li wieħed jintelaq b'mod shiħ f'idejn Alla li jsalva, id-Dekalogu jikseb il-verità tiegħu l-aktar profonda, li tinsab fid-daħla tal-għaxar kmandamenti: "Jiena hu l-Mulej, Alla tiegħek, li hrigtek mill-art tal-Egittu" (Ez 20: 2). Id-Dekalogu mhuwiex gabra ta' preċetti negattivi, iżda ta' indikazzjonijiet konkreti biex noħorgu mid-deżert tal-"jien" li jipponta fuqu nnifsu, magħluq fih innifsu, u nidhlu fi djalogu ma' Alla, u nħallu l-ħniena tiegħu tħaddanna biex ingorru l-ħniena tiegħu. Il-fidi hekk tistqarr l-imħabba ta' Alla, bidu u sostenn ta' kollox, tħalli lil din l-imħabba turiha t-triq biex timxi lejn il-milja tal-għaqda ma' Alla. Id-Dekalogu jidher bħala l-mixja tal-gratitudni, tat-tweġiba tal-imħabba, possibbli għaliex fil-fidi ahna nftahna għall-esperjenza tal-imħabba ta' Alla għalina li taf tbiddilna. U din il-mixja tircievi dawl ġdid minn dak kollu li Ġesù jgħallem fid-Diskors tal-Muntanja (ara Mt 5-7).

Hekk missejt l-erba' elementi li jhaddnu t-teżor tal-memorja li l-Knisja xxandar: l-Istqarrija tal-fidi, iċ-ċelebrazzjoni tas-Sagramenti, il-mixja tad-Dekalogu, it-talb. Il-katekezi tal-Knisja, tradizzjonalment, kienet mibnija fuqhom, inkluż il-*Katekiżmu tal-Knisja Kattolika*, għodda fundamentali għal dak l-att unitarju li bih il-Knisja tikkomunika l-kontenut shiħ tal-fidi, "dak kollu li hi, dak kollu li hi temmen."³⁹

L-unità u l-integrità tal-fidi

47. L-għaqda tal-Knisja, fiż-żmien u fl-ispazju, hi marbuta mal-għaqda tal-fidi: "Ġisem wieħed u ruħ wieħed [...] fidi waħda" (Ef 4: 4-5). Illum tista' tidher li hi haġa li tista' ssir bl-għaqda tal-bnedmin f'impenn komuni, fl-imħabba ta' xulxin, fil-qsim tal-istess xorti, f'ghan komuni. Izda qed insibuha diffiċli ħafna naħsbu f'għaqda fl-istess verità. Jidhrilna li għaqda bħal din tmur kontra l-helsien tal-ħsieb u l-awtonomija tas-sugġett. Izda l-esperjenza tal-imħabba tghidilna li sewwasew fl-imħabba jista' jkun hemm vizjoni komuni, li fiha nitgħallmu naraw ir-realtà bl-għajnejn tal-ieħor, u li dan ma jfaqqarniex, iżda jagħni ħarsitna. L-imħabba vera, skont il-qjies tal-imħabba ta' Alla, trid il-verità u fil-ħarsa komuni tal-

³⁹ KONC. EKUM. VAT. II, Kost. Dogm. dwar ir-Rivelazzjoni Divina *Dei Verbum*, 8.

verità, li hi Ġesù Kristu, issir soda u profonda. Dan hu wkoll il-ferħ tal-fidi, l-għaqda ta' vizjoni f'ġisem wiehed u ruh waħda. F'dan is-sens Sant'Irjun il-Kbir seta' jgħid: "Jekk il-fidi mhijiex waħda, mhijiex fidi."⁴⁰

X'inhum s-sigriet ta' din l-għaqda? Il-fidi hi "waħda", l-ewwel nett, minhabba l-għaqda ta' Alla magħruf u mistqarr. L-artikli kollha tal-fidi jirreferixxu għalih, huma toroq biex nagħrfu lilu u l-aġir tiegħu, u għalhekk għandhom għaqda oghla minn kull waħda oħra li nistgħu nisthajlu bi ħsiebna, għandhom l-għaqda li tagħnina, għax tinghata lilna u tagħmilna wiehed.

Barra minn dan, il-fidi hija waħda għax iddur fuq Mulej wiehed, fuq il-hajja ta' Ġesù, fuq l-istorja konkreta tiegħu li taqsamha magħna. Sant'Irnew ta' Lyon dan iċċarah kontra l-eretici njustici. Dawn kienu jzommu l-eżistenza ta' żewġ tipi ta' fidi, fidi goffa, il-fidi tas-sempliċi, imperfetta, li kienet tibqa' fuq il-livell tal-ġisem ta' Kristu u tal-kontemplazzjoni tal-misteri tiegħu; u tip ieħor ta' fidi aktar profond u perfett, il-fidi vera riservata għal ċirku ċkejken ta' inizjati li kien jogħla bl-intellet lil hinn mill-ġisem ta' Ġesù lejn il-misteri tad-divinità mhux magħrufa. Quddiem din il-pretensjoni, li għad għandha s-seher tagħha u s-segwaċi tagħha anki fi żmienna, Sant'Irnew jerga' jgħid li l-fidi hi waħda, għax dejjem tgħaddi mill-punt konkret tal-Inkarnazzjoni, mingħajr ma tmur lil hinn mill-ġisem u l-istorja ta' Kristu, mill-waqt li Alla ried juri ruħu bis-ših fiha. Hu minhabba f'hekk li mhemmx differenza fil-fidi bejn "dak li għandu l-hila jitkellem aktar fit-tul dwarha" u "dak li jitkellem ftit", bejn dak li hu superjuri u dak li hu anqas kapaċi: la l-ewwel wiehed ma jista' jkabbar il-fidi, u lanqas it-tieni wiehed ma jnaqqasha.⁴¹

Fl-aħħar nett, il-fidi hi waħda għaliex taqsam u tiehu minnha l-Knisja kollha, li hi ġisem wiehed u Spirtu wiehed. Fil-komunjoni tal-uniku sugġett li hu l-Knisja, nirċievu ħarsa komuni. Ahna u nistqarru l-istess fidi nistrieħu fuq l-istess blata, ninbidlu mill-istess Spirtu tal-imħabba, minna johroġ dawl waħdieni u għandna ħarsa waħdiena biex ninfdu r-realtà.

48. La l-fidi hi waħda, għandha tkun mistqarra fis-safa kollu u fis-šuhija kollha tagħha. Sewwasew għaliex l-artikli kollha tal-fidi huma marbutin f'għaqda, jekk niċhdu wiehed minnhom, anki minn dawk li jidhru anqas importanti, inkunu nħassru kollox. Kull zmien jista' jsib punti tal-fidi eħfef jew itqal biex jintlaqgħu: għalhekk hi importanti l-għassa biex jixxandar id-depositu kollu tal-fidi (ara 1Tim 6: 20), biex wiehed jinsisti tajjeb fuq l-aspetti kollha tal-istqarrija tal-fidi. Infatti, billi l-unità tal-fidi hija l-unità tal-Knisja, jekk inhallu barra xi haġa mill-fidi nkunu nhallu barra xi haġa mill-verità tal-komunjoni. Il-Missirijiet iddeskrivew il-fidi bħala ġisem, il-ġisem tal-verità, b'diversi membri, bi qbil mal-ġisem ta' Kristu u mal-prolungament tiegħu fil-Knisja.⁴² L-integrità tal-fidi ntrabtet ukoll max-

⁴⁰ *In nativitate Domini sermo* 4, 6: SC 22, 110.

⁴¹ Ara IRINEU, *Adversus haereses*, I, 10, 2: SC 264, 160.

⁴² Ara *l-istess*, II, 27, 1: SC 294, 264.

xbieha tal-Knisja vergni, minhabba l-fedeltà tagħha fl-imhabba ta' gharusa għal Kristu: jekk nagħmlu l-ħsara lill-fidi nkunu nagħmlu l-ħsara lill-komunjoni mal-Mulej.⁴³ L-unità tal-fidi hija għalhekk dik ta' organiżmu ħaj, kif fisser tajjeb il-Beatu John Henry Newman meta dahhal, fost il-karatteristiċi tal-kontinwità tad-duttrina fiż-żmien, is-setgħa tagħha li tassimila fiha dak kollu li ssib, fl-ambjenti diversi li fihom issib ruhha, fil-kulturi diversi li magħhom tiltaqa',⁴⁴ hija u ssaffi kollox u ggorru lejn l-aħjar espressjoni tiegħu. Il-fidi b'hekk tidher universali, kattoлика, għaliex id-dawl tagħha jikber biex idawwal l-univers kollu u l-istorja kollha.

49. Bħala servizz għall-unità tal-fidi u għax-xandir shih tagħha, il-Mulej ta lill-Knisja d-don tas-suċċessjoni appostolika. Permezz tagħha tingħata l-garanzija tal-kontinwità tal-memorja tal-Knisja u wiehed jista' jasal b'ċertezza fl-għajn safja li minnha toħroġ il-fidi. Il-garanzija tar-rabta mal-bidu hi għalhekk mogħtija minn persuni ħajjin, u dan jaqbel mal-fidi ħajja li l-Knisja xxandar. Hi tistrieħ fuq il-fedeltà tax-xhieda li l-Mulej għażilhom għal dan ix-xogħol. Għalhekk il-Magisteru dejjem jitkellem f'ubbidjenza lejn il-kelma oriġinarja li fuqha jsejjes il-fidi u wiehed jista' joqgħod fuqu għaliex hu joqgħod fuq il-kelma li jisma', iħarisha u juriha.⁴⁵ Fid-diskors li bih sellem għall-aħħar darba lill-anzjani ta' Efesu, f'Mileto, li San Luqa gabar fl-Atti tal-Appostli, San Pawl jixhed li temm l-inkarigu li l-Mulej ħallielu f'idejh li jxandar "dak kollu li Alla jrid" (Atti 20: 27). Hu bis-saħħa tal-Magisteru tal-Knisja li din ir-rieda tista' tasal għandna shiha, u magħha l-hena li nistgħu ntemmuha b'mod shih.

⁴³ Ara WISTIN, *De sancta virginitate*, 48, 48: PL 40, 424-425: "*Servatur et in fide inviolata quaedam castitas virginalis, qua Ecclesia uni viro virgo casta coaptatur.*"

⁴⁴ Ara *An Essay on the Development of Christian Doctrine*, Uniform Edition: Longmans, Green and Company, London, 1868-1881, 185-189.

⁴⁵ Ara KONC. EKUM. VAT. II, Kost. Dogm. dwar ir-Rivelazzjoni Divina *Dei Verbum*, 10.

IR-RABA' KAPITLU
ALLA JHEJJI BELT GĦALIHOM
(ara Lhud 11: 16)

Il-fidi u l-ġid komuni

50. Hija u tippreżenta l-istorja tal-Patrijarki u tan-nies tajba tat-Testment il-Qadim, l-Ittra lil-Lhud tqieghed fil-wiċċ aspezzjali tal-fidi tagħhom. Hi ma tidhirx biss bħala mixja, imma wkoll bħala l-bini, it-tnejjija ta' post li fih il-bniedem jista' jgħammar flimkien mal-oħrajn. L-ewwel bennej hu Noè, li fl-arka seħħlu jsalva l-familja tiegħu (ara Lhud 11: 7). Imbagħad jidher Abraham, li dwaru jingħad li bil-fidi għammar f'tined, huwa u jistenna l-belt b'sisien sodi (ara Lhud 11: 9-10). Tqum, għalhekk, b'rabta mal-fidi, affidabbiltà ġdida, solidità ġdida, li Alla biss jista' jagħtiha. Jekk il-bniedem tal-fidi jistrieħ fuq Alla-Ammen, fuq Alla l-fidil (ara Is 65: 16), u hekk isir hu nnifsu sod, nistgħu nżidu li s-sodizza tal-fidi tirreferixxi wkoll għall-belt li Alla qed ihejji għall-bniedem. Il-fidi turi kemm jistgħu jkunu sodi r-rabtiet bejn il-bnedmin, meta Alla jkun preżenti f'nofshom. Hi ma ssemmix biss solidità ġewwiena, konvinzjoni stabbli ta' min jemmen; il-fidi ddawwal ukoll ir-rabtiet bejn il-bnedmin, għax titwieled mill-imħabba u tirrifletti l-imħabba nfisha ta' Alla. Alla li tista' tafdah jagħti lill-bnedmin belt li tista' tafdaha.

51. Sewwasew bis-saħħa tar-rabta tiegħu mal-imħabba (ara Gal 5: 6), id-dawl tal-fidi jidhol fil-qadi konkret tal-ġustizzja, tad-dritt u tal-paċi. Il-fidi titwieled mil-laqgħa mal-imħabba originarja ta' Alla li fih jidhru t-tifsira u t-tjieba ta' hajjitna; din tiddawwal skont kemm tidhol fid-dinamizmu miftuħ ta' din l-imħabba, daqskemm jiġifieri ssir mixja u Prattika li jwasslu lejn il-milja tal-imħabba. Id-dawl tal-fidi jista' jagħti valur lill-ghana tar-relazzjonijiet umani, il-hila tagħhom li jikbru, li jkunu affidabbli, li jagħnu l-hajja komuni. Il-fidi ma tbighedx mid-dinja u mhijiex barranija għall-impenn konkret tan-nies ta' zmienna. Mingħajr imħabba affidabbli xejn ma jista' jzomm tabilhaqq magħqudin lill-bnedmin. L-għaqda bejniethom tkun tiftiehem biss bħala haġa msejsa fuq l-utilità, fuq kif ikunu l-interessi, fuq il-biza', iżda mhux fuq it-tjieba tal-għajxien flimkien, mhux fuq l-hena li tista' tqajjem il-preżenza biss tal-iehor. Bil-fidi nifhmu l-bini tar-rabtiet umani, għaliex nifhmu l-aħħar sies u d-destin definittiv f'Alla, f'imħabtu, u hekk hi ddawwal l-arti tal-bini, filwaqt li ssir servizz għall-ġid komuni. Iva, il-fidi hi ġid għal kulhadd, hi ġid komuni, id-dawl tagħha ma jdawwalx biss il-ġewwieni tal-Knisja, lanqas ma jservi biss biex jibni belt eterna fil-hajja taż-zmien li ġej; hi tgħinna nibnu s-soċjetajiet tagħna, b'mod li jimxu lejn ġejjieni ta' tama. L-Ittra lil-Lhud toffri eżempju ta' dan, meta fost in-nies tal-fidi ssemmi lil Samwel u lil David, li lilhom il-fidi halliethom "jagħmlu l-ġustizzja" (Lhud 11: 33). L-espressjoni talludi hawn għall-

gustizzja tagħhom fit-tmexxija, għal dak l-għaqal li jgħib il-paċi lill-poplu (ara 1 Sam 12: 3-5; 2 Sam 8: 15). Idejn il-fidi jogħlew lejn is-sema, iżda dan jagħmluh huma u jibnu, fl-imħabba, belt mibnija fuq rabtiet li s-sies tagħhom hu l-imħabba ta' Alla.

Il-fidi u l-familja

52. Fil-mixja ta' Abraham lejn il-belt tal-ġejjieni, l-Ittra lil-Lhud issemmi l-barka li tghaddi mill-ġenituri għall-ulied (ara Lhud 11: 20-21). L-ewwel ambjent li fih il-fidi ddawwal il-belt tal-bnedmin jinsab fil-familja. Naħseb qabel xejn fl-għaqda stabbli tar-raġel u l-mara fiż-żwieġ. Hi titwieled minn imħabbithom, sinjal u preżenza tal-imħabba ta' Alla, mill-għarfien u l-aċċettazzjoni tal-ġmiel tad-differenza sesswali, li biha l-mizzewġin jistgħu jingħaqdu f'għisem wiehed (ara Ġen 2: 24) u għandhom hila jnisslu hajja ġdida, wirja tat-tjieba tal-Hallieq, tal-għerf tiegħu u tal-pjan tiegħu ta' mħabba. Imwaqqfin fuq din l-imħabba, raġel u mara jistgħu jwiegħdu 'l xulxin l-imħabba reċiproka b'għest li jhaddan il-hajja kollha u jfakkar f'ħafna aspetti tal-fidi. Il-wegħda ta' mħabba li tkun għal dejjem hi possibbli meta wiehed jikxef pian akbar mill-proġetti tiegħu, li jsostnina u jhallina nagħtu l-ġejjieni kollu lill-persuna maħbuba. Il-fidi mbagħad tghinna nilqgħu fil-profondità u l-ghana kollu tiegħu t-tnissil tal-ulied, għax tgharraf fih l-imħabba hallieqa li tingħatalna u thallielna f'idejna l-misteru ta' bniedem ġdid. Kien hekk li Sara, bil-fidi tagħha, saret omm, għax qagħdet fuq il-fedeltà ta' Alla lejn il-wegħda tiegħu (ara Lhud 11: 11).

53. Fil-familja, il-fidi ssieheb l-etajiet kollha tal-hajja, ibda mit-tfulija: it-tfal jitgħallmu jafdaw fl-imħabba tal-ġenituri tagħhom. Għalhekk hu importanti li l-ġenituri jikkultivaw Prattiki komuni ta' fidi fil-familja, li jsieħbu l-maturazzjoni tal-fidi ta' wliedhom. Fuq kollox iż-żgħażaġh, li jinsabu f'età tal-hajja daqshekk kumplessa, għanja u importanti għall-fidi, għandhom iħossu l-attenzjoni tal-familja u tal-komunità ekkleżjali u kemm dawn huma qribhom fil-mixja tagħhom biex ikatru l-fidi. Aħna lkoll rajna kif, fil-Ġranet Dinjin taż-Żgħażaġh, iż-żgħażaġh juru l-ferħ tal-fidi, l-impenn li jgħixu fidi dejjem aktar soda u ġeneruza. Iż-żgħażaġh għandhom ix-xewqa ta' hajja mimlija. Il-laqgħa ma' Kristu, meta jhallu mħabbtu taħtafhom u tmexxihom, twessa' x-xefaq tal-eżistenza u tagħtihom tama soda li ma tqarraqx. Il-fidi mhijiex kenn għal nies bla kuraġġ, iżda għib 'il quddiem il-hajja tagħna. Hi tikxef sejha kbira, il-vokazzjoni għall-imħabba, u tiżgura li din l-imħabba hi affidabbli, li wiehed jaqbillu jingħata lilha, għaliex is-sies tagħha jinsab fil-fedeltà ta' Alla, li hi aqwa minn kull dgħufija tagħna.

54. Filwaqt li l-fidi hija assimilata u appronfidita fil-familja, hi ssir dawl biex iddawwal ir-relazzjonijiet soċjali kollha. Bħala esperjenza tal-paternità ta' Alla u tal-ħniena ta' Alla, hija mbagħhad titwessa' f' mixja fraterna. Fil-“modernità” kien hemm sforz biex tinbena l-fraternità universali bejn il-bnedmin, imsejsa fuq l-ugwaljanza tagħhom. Bil-mod il-mod, iżda, fhimna li din il-fraternità, meta minnha titneħħa r-referenza għal Missier komuni bħala sies aħhari tagħha, ma jseħħilhiex iżzomm. Jeħtiegħ għalhekk li nergħu lejn l-għerq veru tal-fraternità. L-istorja tal-fidi, sa mill-bidu tagħha, kienet storja ta' fraternità, anki jekk ma kinitx nieqsa minn konflitti. Alla jsejjaħ lil Abraham biex johroġ minn artu u jwiegħdu li jagħmel minnu ġens kbir wiehed, poplu kbir, li fuqu tistrieħ il-barka ta' Alla (ara Ġen 12: 1-3). Fil-mixja tal-istorja tas-salvazzjoni, il-bniedem jiskopri li Alla jrid lil kulhadd jieħu sehem, bħala aħwa, fil-barka waħdanija, li ssib il-milja tagħha f' Ġesù, biex ikoll isiru ħaġa waħda. L-imħabba bla qjies tal-Missier tingħata lilna f' Ġesù, anki permezz tal-preżenza tal-aħwa. Il-fidi tgħallimna naraw li f' kull bniedem hemm barka għalija, li d-dawl tal-wieċ ta' Alla jdawwalni permezz tal-wieċ tal-aħwa.

Kemm benefiċċji gabet il-ħarsa tal-fidi Nisranija għall-belt tal-bnedmin b'risq il-ħajja komuni tagħhom! Bis-saħħa tal-fidi fhimna d-dinjità unika tal-persuna individwali, li ma kinitx daqshekk evidenti fid-dinja tal-qedem. Fit-tieni seklu, il-pagan Ċelsu ċanfar lill-Insara għal dik li lilu deħritlu bħala illużjoni u qerq: il-ħsieb li Alla ħalaq id-dinja għall-bniedem, u qiegħdu fil-quċcata tal-univers kollu. Dak iż-żmien kienu jistaqsu: “Għaliex ngħidu li [l-ħaxix] jikber għall-bnedmin, u mhux aħjar għall-aktar bhejjem selvaġġi bla raġuni?”⁴⁶ “Jekk inħarsu lejn l-art mill-għoli tas-sema, x' differenza tgħaddi bejn il-ħidmiet tagħna u dawk tan-nemel u tan-naħal?”⁴⁷ Fil-qalba tal-fidi biblika hemm l-imħabba ta' Alla, il-kura konkreta tiegħu għal kull bniedem, il-pjan tiegħu tas-salvazzjoni li jhaddan l-umanità kollha u l-ħolqien kollu u li jilħaq il-quċcata fl-Inkarnazzjoni, il-Mewt u l-Qawmien ta' Ġesù Kristu. Meta din ir-realtà tiddallam, jonqos il-kriterju biex naghzlu dak li jagħmel ħajjet il-bniedem għażiża u unika. Hu jitlef postu fl-univers, jintilef fin-natura, filwaqt li jiċhad ir-responsabbiltà morali tiegħu, jonkella jippretendi li jkun imħallef assolut, u jagħti lilu nnifsu setgħa ta' manipulazzjoni bla limiti.

55. Barra minn dan, il-fidi hija u turina l-imħabba ta' Alla Ħallieq, iġġagħalna nirrispettaw in-natura aktar, filwaqt li iġġagħalna nagħrfu fiha grammatika miktuba minnu u għamara merħija f' idejna biex tkun ikkultivata u mħarsa; tgħinna nsibu mudelli ta' żvilupp li mhumieħ imsejsin biss fuq l-utilità u l-qligħ, iżda li jqisu l-ħolqien bħala don, li għalih aħna lkoll

⁴⁶ ORIGENE, *Contra Celsum*, IV, 75: SC 136, 372.

⁴⁷ *L-istess*, 85: SC 136, 394.

midjunin; tghallimna nagħzlu forom ġusti ta' gvern, filwaqt li nagħrfu li l-awtorità tiġi minn Alla biex tkun għall-qadi tal-ġid komuni. Il-fidi trid ukoll il-possibbiltà tal-maħfra, li hafna drabi teħtieġ iż-żmien, it-taħbit, is-sabar u l-impenn; il-maħfra hi possibbli jekk nifhmu li l-ġid dejjem jiġi qabel u hu aktar b'saħħtu mill-ħażen, li l-kelma li biha Alla jafferma ħajjitna hi aktar profonda miċ-ċaħdiet kollha tagħna. Anki minn punt sempliċement antropologiku, l-għaqda hi aqwa mill-konflitt; aktar milli nevitaw il-konflitt, irridu nhabbtu wiċċna miegħu biex negħlbuh, inbidduh f'ħolqa ta' katina, fi żvilupp lejn l-għaqda.

Meta l-fidi tonqos, hemm ir-riskju li anki s-sisien tal-għajxien jiddgħajfu, kif wissa l-poeta T. S. Eliot: "Għandkom forsi bżonn min jgħidilkom li saħansitra dawk is-suċċessi żgħar / li jhallukom titkabbru fl-istil ta' soċjetà edukata / biex jibqgħu wara l-fidi li minnha jieħdu t-tifsira?"⁴⁸ Jekk inneħhu il-fidi f'Alla mill-bliet tagħna, il-fiduċja bejnietna tonqos, nibqgħu magħqudin biss minħabba l-biza', u l-istabbiltà tkun mhedda. L-Ittra lil-Lhud tghid: "Huwa għalhekk li Alla ma jistmellx jissejjaħ Alla tagħhom, għax hu hejja belt għalihom" (Lhud 11: 16). Il-kelma "ma jistmellx" hija marbuta ma' għarfien pubbliku. Irid jingħad li Alla jistqarr pubblikament, bl-għemil konkret tiegħu, il-preżenza tiegħu fostna, ix-xewqa tiegħu li jsaħħaħ ir-rabtiet bejn il-bnedmin. Sa nkunu forsi aħna li nistmellu nsejhu lil Alla, Alla tagħna? Sa nkunu aħna li ma nistqarruhx bħala Alla fil-ħajja pubblika tagħna, li ma nipponux il-kobor tal-ħajja komuni li hu jagħmilha possibbli? Il-fidi ddawwal l-għajxien soċjali; hija għandha dawl kreattiv għal kull waqt ġdid tal-istorja, għaliex tqieghed il-ġrajjet kollha f'rabta mal-bidu u d-destin ta' kollox fil-Missier li jhobbna.

Qawwa li tfarraġ fit-tbatija

56. San Pawl huwa u jikteb lill-Insara ta' Korintu dwar it-tribulazzjonijiet u t-tbatijiet tiegħu, jorbot flimkien il-fidi tiegħu mal-predikazzjoni tal-Vanġelu. Jgħid li fih isseħħ is-silta tal-Iskrittura: "Emmint, u għalhekk tkellimt" (2 Kor 4: 13). L-Appostlu jalludi għal espressjoni tas-Salm 116, li fih is-Salmista jgħid: "Bqajt nemmen imqar meta għidt: 'Jiena mdejjaq hafna'" (v. 10). It-taħdit dwar il-fidi sikwit igib miegħu wkoll taħdit dwar tiġrib li jwegġa', iżda hu sewwasew f'dan li San Pawl jara t-tħabbir l-aktar konvinċenti tal-Evanġelju, għaliex hu fid-dgħufija u fit-tbatija li toħroġ u tinkixef il-qawwa ta' Alla li tegħleb id-dgħufija u t-tbatija tagħna. L-Appostlu nnifsu jinsab f'qagħda tal-mewt, li ssir ħajja għall-Insara (ara 2 Kor 4: 7-12). Fis-sieġha tat-tiġrib, il-fidi ddawwalna, u sewwasew fit-tbatija u d-dgħufija tagħna naraw ċar kif "aħna 'l Ġesù l-Mulej qegħdin inxandru, u mhux lilna n fusna" (2 Kor 4: 5). Il-kapitlu 11 tal-Ittra lil-Lhud jagħlaq b'referenza għal dawk li batew għall-fidi (ara Lhud 11: 35-38), li fosthom jokkupa post partikulari Mosè, li ħa fuqu t-tmaqdir li sar lil Kristu (ara

⁴⁸ "Choruses from *The Rock*" f' *The Collected Poems and Plays 1909-1950*, New York 1980, 106.

v. 26). In-Nisrani jaf li t-tbatija ma tistax titneħħa, iżda tista' tinghata tifsira, tista' ssir att ta' mħabba, telqien f'idejn Alla li ma jħalliniex, u b'dan il-mod, issir pass fit-tkattir tal-fidi u tal-imħabba. Huwa u jikkuntemplaw l-għaqda ta' Kristu mal-Missier, saħansitra waqt it-tbatija l-aktar harxa fuq is-salib (ara Mk 15: 34), in-Nisrani jitgħallem jieħu sehem fil-ħarsa nfisha ta' Ġesù. Saħansitra l-mewt tidher imdawla u tista' tinghax bhala l-aħħar sejha tal-fidi, l-aħħar "Qum u itlaq minn artek" (Ġen 12: 1), l-aħħar "Ejja!" li jlissen il-Missier, li lilu ninghataw bil-fiduċja li hu jqawwina anki fil-pass definnittiv tal-aħħar.

57. Id-dawl tal-fidi ma jnessiniex it-tbatijiet tad-dinja. Għal kemm irgħiel u nisa tal-fidi dawk li jbatu kienu medjaturi ta' dawl! Hekk għal San Frangisk ta' Assisi kien l-imgħid, jew għal Beata Tereza ta' Kolkata l-foqra tagħha. Huma fehmu l-misteru li jinsab fihom. Meta qorbu lejhom, żgur li ma hassrux it-tbatijiet kollha tagħhom, lanqas ma setgħu jfissru kull hażen. Il-fidi mhijiex dawl li jkeċċi d-dlamijiet kollha tagħna, iżda musbieħ li billejl imexxi l-passi tagħna, u dan hu biżżejjed għall-mixi. Lill-bniedem li jbati, Alla ma jagħtihx raġunament li jfisser kollox, iżda jagħti t-twegiba tiegħu f'għamla ta' preżenza li ssieheb, ta' storja ta' ġid li jingħaqad ma' kull storja ta' tbatija biex fiha jiftaħ triq ta' dawl. Fi Kristu, Alla nnifsu ried jaqsam magħna din it-triq u joffrilna ħarstu biex fiha naraw id-dawl. Kristu huwa dak, li filwaqt li tgħabba bin-niket, "minnu tibda u fih tintemm il-fidi tagħna" (Lhud 12: 2).

It-tbatija tfakkarna li l-qadi tal-fidi b'risq il-ġid komuni hu dejjem qadi ta' tama, li thares 'il quddiem, għax taf li biss minn Alla, mill-gejjieni li jigi minn Ġesù rxoxt, is-soċjetà tagħna tista' ssib sisien sodi li jibqgħu. F'dan is-sens, il-fidi tissieheb mat-tama, għax anki jekk l-għamara tagħna hawn isfel tinsab riesqa lejn it-tmiem, hemm għamara eterna li Alla diġà hejja fi Kristu, f'għismu (ara 2 Kor 4: 16 - 5: 5). Id-dinamiżmu tal-fidi, tama u mħabba (ara 1 Tes 1: 3; 1 Kor 13: 13) iġagħalna nħaddnu l-inkwiet tal-bnedmin kollha, fil-mixja tagħna lejn dik il-belt, "li l-imgħallem u l-bennej tagħha huwa Alla" (Lhud 11: 10), għax "it-tama ma tqarraqx bina" (Rum 5: 5).

F'għaqda mal-fidi u l-imħabba, it-tama ġgagħalna nħarsu lejn gejjieni ċert, li jitqiegħed f'perspettiva differenti minn dik tal-proposti qarrieqa tal-idoli tad-dinja; iżda din it-tama tagħti heġġa ġdida u qawwa ġdida lill-ħajja ta' kuljum. Ma nħallux lil min jisirqilna t-tama, ma nħalluhiex tixxejjen b'soluzzjonijiet u proposti ta' malajr li jwaqqfuna fil-mixja, li "jfaraku" ż-żmien, filwaqt li jbidduh fi spazju. Iż-żmien hu dejjem aqwa mill-ispazju. L-ispazju ifixkel il-proċessi, iż-żmien jipprogettahom lejn il-gejjieni u jixprunana biex nimxu bit-tama.

HIENJA DIK LI EMMNET (Lq 1: 45)

58. Fil-parabbola taż-zerriegħ, San Luqa jġib dawn il-kelmiet li bihom Ġesù jagħti t-tifsira ta' "art tajba": "Huma dawk li jisimghu l-kelma b'qalb tajba u sinċiera, jgħożzuha, u

jagħmlu l-frott billi jzommu shiħ” (Lq 8: 15). Fil-kuntest tal-Vangelu ta’ Luqa, il-qalb tajba u sinciera, b’referenza għall-kelma mismugħa u mharsa, tagħti ritratt implicitu tal-fidi tal-Vergni Marija. L-istess Evangelista jkellimna dwar il-memorja ta’ Marija, dwar kif kienet tgħożż f’qalbha dak kollu li kienet tisma’ u tara, b’mod li l-kelma tagħti l-frott f’ħajjitha. Omm il-Mulej hija ikona perfetta tal-fidi, kif tgħid Santa Elizabetta: “Hienja dik li emmnet” (Lq 1: 45).

F’Marija, Bint Sijon, sehħet l-istorja twila ta’ fidi tat-Testment il-Qadim, bir-rakkont ta’ bosta nisa fidili, ibda minn Sara, nisa, li magenb il-Patrijarki, kienu l-post li fih twettqet il-wegħda ta’ Alla, u nibtet il-ħajja l-għdida. Fil-milja taż-żminijiet, il-kelma ta’ Alla kienet indirizzata lil Marija, u hi laqgħetha bl-esseri (kewn) tagħha kollu, f’qalbha, biex fiha jieħu ġisem u jitwieled bħal dawl għall-bnedmin. San Ġustinu Martri, fid-*Djalogu ma’ Trifone*, għandu espressjoni li fiha jgħid li Marija, hi u tilqa’ l-messaġġ tal-Anglu, nisslet “fidi u hena”.⁴⁹ F’Omm Ġesù, infatti, il-fidi dehret mimlija bil-frott, u meta l-ħajja spiritwali tagħna tagħti l-frott, aħna nimtlew bl-hena, li hu l-aktar sinjal ċar tal-kobor tal-fidi. F’ħajjitha, Marija għamlet il-pellegrinaġġ tal-fidi, u mxiet wara Binha.⁵⁰ Hekk, f’Marija, il-mixja ta’ fidi tat-Testment il-Qadim ingħaqdet mal-mixja wara Ġesù, u hi ħallietu jbidnilha fih, filwaqt li dahlet fil-harsa propja tal-Iben ta’ Alla magħmul bniedem.

59. Nistgħu ngħidu li fil-Vergni Mqaddsa Marija jsehħ dak li qabel jiena shaqt fuqu, jġigifieri li min jemmen hu mdahħal bis-shiħ fl-istqarrija tiegħu tal-fidi. Marija, minhabba r-rabta tagħha ma’ Ġesù, hija marbuta sfiq ma’ dak li nemmnu. Bħala Vergni u Omm, Marija għandna sinjal ċar tal-filjazzjoni divina ta’ Kristu. L-origni etern ta’ Kristu hu fil-Missier, huwa l-Iben f’sens shiħ u uniku; u għalhekk hu jitwieled fiż-żmien mingħajr indħil ta’ raġel. Billi hu Iben, Ġesù jista’ jġib fid-dinja bidu għdid u dawl għdid, il-milja tal-imhabba fidila ta’ Alla li tingħata lill-bnedmin. Min-naħa l-oħra, il-maternità vera ta’ Marija assigurat għall-Iben ta’ Alla storja umana vera, ġisem veru li fih hu jmut fuq is-salib u jqum mill-imwiet. Marija ssieħbu sas-salib (ara Ġw 19: 25), minn fejn il-maternità tagħha tixtered fuq kull dixxiplu ta’ Binha (ara Ġw 19: 26-27). Hi tinsab prezenti wkoll fiċ-ċenaklu, wara l-Qawmien u t-Tluġħ ta’ Ġesù fis-sema, biex titlob mal-Appostli d-don tal-Ispirtu s-Santu (ara Atti 1: 14). Il-ħajja ta’ mhabba bejn il-Missier u l-Iben fl-Ispirtu s-Santu minsuġa mal-istorja tagħna; Kristu jġibidna lejħ biex isalvana (ara Ġw 12: 32). Fiċ-ċentru tal-fidi tinsab l-istqarrija ta’ Ġesù, l-Iben ta’ Alla, imwieled minn mara, li bid-don tal-Ispirtu s-Santu, jagħmilna wlied adottivi (ara Gal 4: 4-6).

60. Lejn Marija, omm il-Knisja u omm il-fidi tagħna, aħna nduru fit-talb.

⁴⁹ Ara *Dialogus cum Tryphone Iudaeo*, 100, 5: PG 6, 710.

⁵⁰ Ara KONC. EKUM. VAT. II, Kost. Dogm. Fiġ il-Knisja *Lumen gentium*, 58.

Ghin, ja Omm, il-fidi tagħna!

Ifthilna s-smiġh tagħna għall-Kelma, biex nagħrfu l-lehen ta' Alla u s-sejha tiegħu.

Qajjem fina x-xewqa li nimxu warajh, ahna u herġin minn artna u nilqgħu l-wegħda tiegħu.

Ghinna biex inhallu mhabbtu tmissna, biex inkunu nistgħu mmissuh bil-fidi.

Ghinna nafdaw fih bis-shih, nemmnu f'imhabbtu, fuq kollox fil-waqtiet tat-tribulazzjoni u s-salib, meta l-fidi tagħna tissejjaħ biex timmatura.

Izra' fil-fidi tagħna l-hena tal-Irxoxt.

Fakkarna li min jemmen qatt mhu waħdu.

Ghallimna nħarsu b'għajnejn Ġesù, biex hu jkun dawl fil-mixja tagħna. U dan id-dawl tal-fidi ha jikber dejjem fina, sa ma jasal dak il-jum bla tmiem, li hu l-istess Kristu, Ibnek, Sidna!

Mogħti f'Ruma, f'San Pietru, fid-29 ta' Ġunju, solennità tal-Appostli Qaddisin Pietru u Pawlu, tas-sena 2013, l-ewwel sena tal-pontifikat.

Franciscus

WERREJ

ID-DAWL TAL-FIDI [1]
Dawl qarrieq? [2-3]
Dawl li jrid jerga' jinkixef [4-7]

L-EWWEL KAPITLU AHNA EMMINNA FL-IMHABBA (ara 1Ġw 4: 16)

Abraham, missierna fil-fidi [8-11]
Il-fidi ta' Israel [12-14]
Il-milja tal-fidi Nisranija [15-18]
Is-salvazzjoni bil-fidi [19-21]
Il-forma ekkleżjali tal-fidi [22]

IT-TIENI KAPITLU JEKK MA TEMMNUX, MA TIFHMUX (ara Is 7: 9)

Fidi u verità [23-25]
Għarfien tal-verità u mħabba [26-28]
Il-fidi bħala smiġ u viżjoni [29-31]
Id-djalogu bejn fidi u raġuni [32-34]
Il-fidi u t-tiftix ta' Alla [35]
Fidi u teoloġija [36]

IT-TIELET KAPITLU INXANDRILKOM DAK LI RĊEVEJT JIEN (ara 1Kor 15: 3)

Il-Knisja, omm il-fidi tagħna [37-39]
Is-Sagramenti u t-trasmissjoni tal-fidi [40-45]
Fidi, talb u Dekalogu [46]
L-unità u l-integrità tal-fidi [47-49]

IR-RABA' KAPITLU ALLA JHEJJI BELT GHALIHOM (ara Lhud 11: 16)

Il-fidi u l-ġid komuni [50-51]
Il-fidi u l-familja [52-53]
Dawl għall-ħajja fis-soċjetà [54-55]
Qawwa li tfarrag fit-tbatija [56-57]
Hienja dik li emmnet (Lq 1: 45) [58-60]